

بسم الله الرحمن الرحيم

د اسلامي تاريخ له پانو څخه

(۵)

ډاکټر کفایت الله وردگ

د کتاب په اړه

د کتاب نوم : د اسلامي تاريخ
له پاڼو څخه (۵)

ليکوال : ډاکټر کفايت الله
وردگ

د کمپيوټر چارې : محمد
(ذبيح) نذير

د چاپ وار : لمری

د چاپ شمېره : ۲۰۰۰ ټوکه

ZamZam
Publication Company



زم زم
څپرډوږه ټولنه

✉ Zamzam_publication@yahoo.com

☎ 00923009808094
00923009101098

Unit R 7 Alwajid Plaza, Faisalcolony Chawk, Dalazak road
Peshawar, KPK, Pakistan





- 1..... سرية عبد الرحمن بن عوف ⑧
- 6..... سرية علي ابن ابي طالب ⑧
- 7..... سرية ابي بكر الصديق ⑧
- 8..... غزوة بني لحيان
- 9..... غزوة بني لحيان
- 10..... د بني لحيان سره د جنگ سبب
- 14..... غزوة ذي قرد
- 19..... صلح الحديبية
- 20..... صلح الحديبية
- 22..... بيعت رضوان
- 25..... د كفارو استازی سهيل بن عمرو
- 26..... د صلح حديبيي ليكل
- 29..... ابو بصير ⑧
- 31..... په حديبية كي ځان له احرام نه وبستل
- 32..... غزوة خيبر
- 34..... خيبر ته د غازيانو رسېدل
- 37..... د يهودو د قلا په اړه مهم معلومات
- 39..... عمرة القضاء
- 40..... مكې مكرمې ته روانېدل
- 48..... د مكې فتح
- 49..... د حديبيي د تړون ماتېدل
- 50..... د غلطي بښنه غوښتل
- 51..... د رسول الله ﷺ سره رښتوني مينه
- 53..... د ابو سفيان نا اميده كېدل
- 56..... ابو سفيان مكې ته ستون شو
- 57..... د مكې د فتح راز پټ ساتل
- 58..... د مسلمانانو د لښكر په اړه مكې ته ليك
- 61..... د مكې فتح ته روانېدل ته روانېدل
- 61..... د رسول الله ﷺ د تره زوى ابو سفيان ابن الحارث
- 62..... عبد الله بن امية المغيرة
- 63..... د فتح نه وړاندې شپه
- 63..... د ابو سفيان ابن الحرب اسلام
- 66..... د ابو سفيان خاص امتياز

- 72 د کعبې کلیانې
- 75 هغه کسان چې رسول الله یې د قتل امر کړی وو.....
- 78 د ابو سفیان د مېرمن هند اسلام.....
- 80 سهیل بن عمرو.....
- 81 عکرمه بن ابی جهل.....
- 85 فضاله بن عمر الیثی.....
- 86 غزوة حنین.....
- 87 د کفارو لشکر.....
- 88 د کفارو جاسوسان.....
- 88 د کفارو د لشکر حال معلومول.....
- 89 اسلامي لشکر د وادي حنین په لور روانېدل.....
- 90 د رسول الله ﷺ نظامي مهارت.....
- 92 په شروع کې دم مسلمانانو ماتې.....
- 93 د ماتې په وخت کې د نویو مسلمانانو عکس العمل.....
- 96 د کفارو ماتې خوړل.....
- 96 عیني شاهد.....
- 98 د عربو په تاریخ کې تر ټولو زیات غنیمت.....
- 99 د غزوة حنین ځاني تلفات.....
- 99 د غنیمتونو تقسیم.....
- 101 غزوة الطائف.....
- 102 د سلمان فارسي ⑧ جنګي مهارت.....
- 104 د غلامانو لپاره ازادي اعلانول.....
- 106 د طائف محاصره پای ته رسول.....
- 109 غزوة تبوک.....
- 111 تبوک ته د وتلو تیاري.....
- 112 تبوک ته رسېدل.....
- 113 په تبوک کې د دارن دښمن انتظار.....
- 115 لنډیز.....
- 157 سریة مؤتة.....
- 170 ماخوذونه.....



د اسلامي تاريخ له پاڼو څخه

په زړونو کې د اسلامي جذبې لرونکو څو ورونو زمونږ ددې لپاره ملا تړلې ده چې تر پورتنۍ نوم لاندې د کتابونو يوه سلسله روانه وساتو پدې هلو ځلو کې زمونږ هېڅ مالي او دنيوي فايده نشته زمونږ غرض صرف د الله تعالی رضا ده او پدې سلسله کې مونږ څو نکتې تر نظر لاندې لرو چې مونږ دې ټولو هلو ځلو ته هڅوي .

۱. پښتنو ورونو ته ددوی په خپله خوږه ژبه کې ديني معلومات ورکول.

۲. د اسلامي تاريخ د مهمو واقعو ياد را تازه کول .

۳. مسلمانو ورونو ته د دوی د مقدس دين په اړه د مطالعې زمينه مساعدول.

۴. په تېر تاريخ کې د قربانيو مثالونه د نن زمانې ويده مسلمان امت ته ور په زړه کول .

۵. د اسلام په تاريخ کې د تېرو مسلمانانو د صبر واقعي هغه خلکو ته ور په يادول چې اوس هم په کومه نه کومه وجه د کفر له لوري نه ځورېږي .

۷. موجوده مسلمانې جامعي ته موقع ورکول چې د خپلو تېرو مسلمانانو د ژوند، مېړانې، ځوانمردۍ، قربانۍ ... نه عبرت واخلي .

او بالاخره نوي ځوان تنکي نسل ته د اسلامي تاريخ د لويو کتابونو څخه لويې خبرې د وړو رسالو او کتابونو په شکل کې ددوی د اسانتيا لپاره وړاندې کول .

دا پورتنی او څه نورې داسې نکتې دي چې مونږ ددې سلسلې روانې ساتلو ته هڅوي او ان شاء الله ترڅو مو چې وس وي دا لړۍ به مونږ همداسې روانه ساتو. الله الحمد داده ستاسې تر لاسونو پورې ددې مبارکې لړۍ پنځمه کړۍ هم در ورسېده او پدې کړۍ کې هم مونږ د رسول الله ﷺ او دهغه د صحابه وو په غزواتو باندې د څلورم کتاب په تعقيب باندې خبرې کوو. اميد دی چې ستاسې د خوښې وړ به و گرځي او که کوم ملگري دې لړۍ ته د لا زياتو ښه کولو لپاره په ذهن کې مشورې لرې او يا خدمت کول غواړي زمونږ غېږه ورته خلاصه ده او که ددې کتاب او يا دې لړۍ په اړه ستاسې څه ډول اعتراض، سوال، نيوکه، نکته، نظريه او يا مشوره وي نو ددې سلسلې چلونکي به يې له ستاسې نه د کور ودانۍ په ويلو سره په ورين تندي واورې او په راتلونکو کتابونو کې به يې په ياد لري. مننه

د زمزم خپرنډويه ټولنې اداره

E-mail: zamzam_publication@yahoo.com

سريه عبد الرحمن بن عوف ⑧



پدې سريه کې رسول الله ﷺ حضرت عبد الرحمن بن عوف ⑧ د اوو سوو کسانو سره دومة الجندل ته لېږلی وو او دومة الجندل هغه تر ټولو لرې ځای وو چې د رسول الله ﷺ جنګيالي ور رسېدلي وو دا له مدينې منورې نه د دمشق په درې چنده سره لرې وو او په دېته کې واقع ځای وو پدې علاقه کې د کلب الکبرى قبيلې خلک اوسېدل او دا خلک نصارا وو ځکه چې دا د روميانو همسايه گان وو دهغوی نصرانيت په دوی کې حلول کړی وو رسول الله ﷺ حضرت عبد الرحمن بن عوف ⑧ ته وويل ځان تيار کړه نن يا سبا زه تا چېرته لېږل غواړم ان شاء الله حضرت عبد الله بن عمر رضی الله تعالی

عنهما فرمايي ما وېل چې زه به د سحر په مانځه کې د رسول الله ﷺ سره شريک کېږم رسول الله ﷺ چې هروخت څوک کومې خوا ته لېږي نصيحت ورته کوي او زه به هم هغه نصيحت واورم چې سبا شو زه په مانځه کې ورسره شريک شوم مونځ مو وکولو حضرت ابو بکر صديق او حضرت عمر او د مهاجرينو څخه نور خلک هم وو او پدې ډله کې حضرت عبد الرحمن بن عوف ⁸ هم وو رسول الله ﷺ هغه ته وويل چې د شپې به روان شي دومة الجندل ته هغه خلکو ته به د اسلام لوري ته دعوت ورکړي بيا يې حضرت عبد الرحمن بن عوف ⁸ ته وويل شا ته دې څوک دي؟ هغه ورته وويل ابن عمر دی حضرت عبد الرحمن بن عوف ⁸ وويل کاش زه په آخر ځل لتاسره په داسې حال کې ملاقات وکوم چې د سفر لباس مې په غاړه وي پدې وخت کې حضرت عبد الرحمن بن عوف ⁸ لنګۍ په سر کړې وه رسول الله ﷺ را وغوښتو په خپل مخ کې يې کېنولو او توره لنګۍ يې ور په سر کړه او شمله يې د اوږو په مينځ کې ورته پرېښوده بيا يې ورته وويل داسې لنګۍ په سر کوه اې ابن عوف دا يې ښه طريقه ده او پدې وخت کې د حضرت عبد الرحمن ابن عوف ⁸ په اوږه کې توره پرته وه.

رسول الله ﷺ حضرت بلال ⁸ ته امر وکول چې بيرغ ورته راوړئ هغه ورته راوړل شو حضرت عبد الرحمن بن عوف ⁸ ته يې په لاس ورکړو او ورته

یہ وویل : دا واخله ٲول د الله ① ٲه لاره کي جهاد وکوي .

د یو روایت له مخې ورته یې وویل : د الله په لا
ره کې د الله په نوم سره جهاد وکوئ هرچا چې له
الله ① نه انکار کولو دهغه سره جنگ وکوئ ،
خیانت به نه کوئ، غدر به نه کوئ ، ماشومان به
نه وژنئ دا ستاسې د الله سره عهد دی او دا په
تاسې کې ستاسې د نبي اخلاق دي . حضرت عبد
الرحمن بن عوف ⑧ بیرغ واخیستو او د رسول الله

❁ څخه روان شو ملگري يې چې دده څخه وړاندې تر الجفر نومي ځای پورې رسېدلي وو هلته يې مرکز جوړ کړی وو مخکې تېر شول چې اوه سوه کسان وو په هغوی پسې ور ورسېدلو د خپلو ملگرو سره په يوځای روان شو تردې چې دومه الجندل ته ورسېدو هغه خلک يې اسلام ته را وغوښتل چې چا به انکار کولو نو په توره ورسره مخامخ کېدل تردې چې هلته په دريمه ورځ يې د قبيلې مشر الاصبغ بن عمرو الکلبی ته د اسلام دعوت ورکړو هغه اسلام ورسره قبول کړو چې ددېنه وړاندې نصرانی وو .

رسول الله ﷺ ته يې ددې خبر را وليږلو او رسول الله ﷺ ته يې دا هم وويل چې زه غواړم پدې خلکو کې واده وکوم رسول الله ﷺ ورته ځواب ور وليږلو چې د الاصبغ نه دهغه لور وغواړه هغه يې وغوښته الاصبغ هم ترېنه انکار ونه کولو او خپله لور يې حضرت عبد الرحمن بن عوف ⁸ ته

ورکړه په هغې باندې يې هماغلته واده جوړ کړو
 او بېرته په راتلو کې يې مدينې منورې ته
 ورسره راوستله يو روايت داسې هم شته چې کله
 دوی تلل رسول الله ﷺ ورته وويل : که هغوی ستا
 اطاعت وکولو نو د مشر لوريې د خان لپاره
 وغواړه او واده ورسره وکوه .

ددې سړيې په واقعه کې رسول الله ﷺ د حضرت عبد
 الرحمن بن عوف ⑧ سره ډېره مينه او خپله
 عاجزي ښکاره کړېده چې هغه يې را وغوښت او په
 خپله مخه کې يې کېښلولو او هغه ته يې په خپل
 لاس باندې پټکي ور په سر کړو پدې سره د عبد
 الرحمن بن عوف ⑧ معنويات ډېر لوړ شول او د
 رسول الله ﷺ نه ډېر زيات خوشحال وو ځکه د قائد
 له لوري د افرادو سره ښه رويه کول د کاميابي
 د لويو اسبابو ځنې دي .

حضرت عبد الرحمن بن عوف ⑧ ته چې رسول الله ﷺ
 کوم نصيحت کولو بنيادي خبرې يې ورته وکولې
 هغه دا چې : د الله په لاره کې د الله په نوم سره
 جهاد وکوئ هرچا چې له الله ① نه انکار کولو
 دهغه سره جگړه وکوئ ، خيانت به نه کوئ ، غدر به
 نه کوئ ، ماشومان به نه وژنئ پدې نصيحت کې چې
 رسول الله ﷺ راجمع کړي ټولي داسې خبرې دي چې يو
 مجاهدي بايد خامخا ساتنه وکوي .

رسول الله ﷺ ددې مجاهدينو د مشري لپاره جناب
 حضرت عبد الرحمن بن عوف غوره کړو ځکه چې دا
 يو داسې مجاهد وو چې د اُحد په غزوة کې شل

رسول الله ﷺ د یو روایت له مخې حضرت عبد الرحمن بن عوف ته دا هم وویل که هغوی ستاسې اطاعت وکولو نو د الاصبغ (د دوی د مشر) لور ځان ته وغواړه د رسول الله ﷺ مطلب دا وو چې پدې سره به ددوی د مشر ا د مسلمانانو ددې لشکر د امیر په مینځ کې داسې رابطه جوړه شي چې نه شکېدونکې وي او دا په رشتیا هم اول د دواړو مشرانو بیا

د ټول لښکر دهغه خلکو سره یوه داسې رابطه وه چې ډېره ټینګه او موثره وه .

لنډه دا چې دا سريه په علمي او عملي ډول باندې د مجاهدينو د جهاد څرنگوالی، هدف، مقصد، او د مجاهدينو سره د قائد رويه او د مشر قائد د کشر قائد سره رويه او وضع ښکاره کوي .

سرية علي ابن ابي طالب ⑧


د هجرت په شپږم کال کې د شعبان په میاشت کې رسول الله ﷺ ته خبر راغلو چې یوه ډله ده هغوی غواړي چې د خیبر د یهودو سره مرسته وکوي او د مسلمانانو سره یې جنگېدلو ته تیار کړي رسول الله ﷺ حضرت علي **8** په دوی پسې د دوو سوو (۲۰۰) کسانو مجاهدینو سره فدک نومي ځای ته ور ولېږلو او تر دې ځایه پورې دې شپږو شپو لاره وه دوی به د شپې منزل کولو او د ورځې به یې چېرته په خفیه ځای کې ارام کولو تردې چې هلته ورسېدل د هغه ساحې یو کس یې پیدا کړې دوی ورسره خبرې وکولې هغه ورته وویل چې ماته به څه نه وایاست زه به تاسې ته ددوی په اړه ووايم دوی ورسره وعده وکوله هغه کس اعتراف وکولو چې زه هم د دوی له ډلې نه یم او زه یې همدا اوس د خیبر یهودو ته ور لېږلی وم چې د هغوی سره دا خبره وکوم چې مونږ لتاسې سره مرستې کولو ته تیار یو او تاسې به مونږ ته د

خيبر په خورما وو کې برخه راکوئ بيا يې دوی ته وښودل چې هغه کسان چېرته دي صحابه وو په نا خبرۍ کې په هغوی باندې حمله وکوله پنځه سوه اوشان او دوه زره مېړې يې ترېنه په غنيمت ونيولې او دا کسان ټول وتښتېدل پدې وخت کې ددوی سردادر وبر بن عليم وو .

8 سرية ابي بکر الصديق

رسول الله ﷺ ته خبر راغلو چې د بني فزارة قبيلې يوې کورنۍ څه کسان را ټول کړي او په رسول الله ﷺ باندې حمله کول غواړي رسول الله ﷺ حضرت ابو بکر صديق 8 د يو قول له مخې حضرت زيد بن حارثه 8 د هجرت په شپږم کال د رمضان په مياشت کې د صحابه وو سره په هغوی پسې ور ولېږلو يو صحابي حضرت سلمة بن الاكوع 8 فرمايي زه پدې سريه کې لارم او مشري يې حضرت ابو بکر صديق 8 کوله چې هغه ځای ته ورسېدو چېرته چې ددې قوم اوبه وې دوی هلته را ټول شوي وو ابو بکر صديق 8 ورباندې حمله وکوله او څه کسان چې ووژل شول هغوی ووژل شول يوه ډله خلک ما وليدل چې دغره خوا ته تښتي زه وډار شوم هسې نه چې دوی لماڅخه غره ته مخکې رسيږي بيا يې زه نه شم را نيولی نو مې يو غيشی ددوی او دغره په مينځ کې ددوی مخې ته وويشتلو دوی چې غيشی وليدلو نو ودرېدل زه

غزوة بني لحيان



کله چې د غزوة خندق لپاره د مسلمانانو مقابلې ته ټول عرب را ټول شول او بیا هم له ماتې سره مخامخ شول نو ټولو خلکو ته ښکاره شوه چې د اسلام مقابله اوس څوک نشي کولی او پدې اړه رسول الله ﷺ د صحیح بخاري په یو حدیث کې فرمایي : ددېنه وروسته به مونږ دهغوی سره جنگ کوو هغوی به یې راسره نه کوي .

ددې امله رسول الله ﷺ ددېنه وروسته مختلفو ځایونو ته د صحابه وو ډلې لېږلې لکه یو څو مثالونه یې مخکې تېر شول او پدې حرکاتو سره خلکو ته ښه په ټینګه ثابته شوه چې نور د اسلام مخه نیول د چا د وس کار نه دی نو په همدې

وخت کې رسول الله ﷺ هغه خلکو ته سزا ورکول غوښتل چې یو څه وخت وړاندې یې لس کسه صحابه په شهادت رسولي وو تفصیلي قصه یې ددې نه په وړاندې کتاب (د همدې سلسلې دریمه برخه) کې تېره شوېده .

د بني لحيان سره د جنگ سبب

بني لحيان هماغه کسان وو چې د رسول الله ﷺ د لېږل شویو لسو صحابه وو سره یې خیانت وکولو او دهغوی د شهادت سبب شول لکن ددې امله چې ددوی ځایونه مکې مکرمې ته نېږدې وو نو رسول الله ﷺ نه غوښتل چې په داسې ځای کې حمله وکوي چې هغه لوی دښمن (د مکې مشرکینو) ته ډېر نېږدې وي ددې امله رسول الله ﷺ په هماغه وخت کې ددې لسو کسانو د شهادت په مجرمینو پسې روان نه شولو او څرنگه چې اوس پوه شو چې د خندق له غزا وروسته ټولو کفارو همت له لاسه ورکړی دی او اوس هرڅوک پوهېدل چې که د مکې سره بالکل نېږدې هم مسلمانان په چا حمله وکوي د مکې نه به کفار ددې زړه ونه کوي چې د مسلمانانو په مقابل کې دفاع وکوي نو رسول الله ﷺ د هجرت د شپږم کال په ربیع الاول د یو قول له مخې په جمادي الاول کې د وو سوو کسانو صحابه وو سره په دوی پسې ور ووتلو سره ددې چې لکه څرنگه چې تاسې ته په پورتنۍ نقشه کې ښکاره کړل شوېده د بني لحيان علاقه غران د مدینې منورې نه

زياته لرې وه چې تر ۲۰۰ ميلونو څخه زياته وه لکن رسول الله ﷺ د خپلو ملگرد بدل په اخستلو او هغه قومونو ته چې په اسانه سره کړی تعهد ماتوي او د هېڅ ډول تړون قدر نه کوي ادب ورکولو ته ډېر لېواله وو نو ددې اوږدې لارې ټول مشکلات يې په خپله مبارکه ذمه قبول کړل او د مدينې منورې نه د خپل عادت مطابق د شمال په لوري ووتلو سره ددې چې اراده يې جنوب ته وه ددې لپاره چې چاته معلومه نه شي چې دوی چېرته لارل کله چې راغلل غران سيمې ته هغه ځای ته را ورسېدل چېرته چې د هغه صحابه وو ځنې ۸ کسان په شهادت رسېدلي وو دهغوی د شهادت په ځای کې يې هغوی ته دعا وکوله او بيا د بني لحیان د کورونو خواته ور روان شول کله چې هغوی ته ددې خبر ورسېدو چې رسول الله ﷺ راغلی دی او دخپلو شهيدانو ملگرو بدل به له مونږ نه اخلي نو کورونه يې پرېښودل او پخپله ټول ترېنه د غرونو سرونو ته و تېښتېدل رسول الله ﷺ د خپلو زړورو فوځيانو سره لارو د دوی د کورونو په مينځ کې يې ورته خپل مرکز جوړ کړو او د هغه ځای نه به يې صحابه ډلې ډلې لېږل او ورته ويل به يې څی لارښی چېرته چې مو ددوی د کسانو څخه څوک پيدا کول نو را يې ولئ صحابه وو دوه ورځې مسلسلې په هغه ساحه کې د خلکو په لټون کې تېرې کړلې لکن څوک يې هم پيدا نه کړل ټول خلک د غرونو سرونو ته ختلي وو .

رسول الله ﷺ د دوی په ځای کې دوه ورځې تېرې کړې دوی ته یې وښودل چې زه ستاسې په ځای کې هم ستاسې د جنگ لپاره انتظار کولی شم او پدې سره یې د ټولو خلکو په زړونو کې د اسلام قوت په ښه توګه ور ځای په ځای کړو او ټول خلک یې یو ځل بیا پوه کړل چې د مسلمانانو مقابله اوس څوک نشي کولی بیا رسول الله ﷺ د موقع نه په استفادې سره غوښتل چې مشرکین وډار کړي نو عسفان نومي ځای ته چې مکې مکرمې ته ډېر نږدې دی راغلو بیا یې حضرت ابو بکر صدیق ⁸ راوغوښت او لس په آسونو سپاره کسان یې ورسره کړل چې دا له ځانه سره کړه او د مکې مشرکان ورباندې وډار کړه هغه دا کسان له ځان سره ملګري کړل او د مکې مکرمې ډېرې نږدې ساحې ته ورغلل چې کراع الغمیم یې ورته ویل هغه ځای مکې ته دومره نږدې وو چې د مکې مشرکینو د دوی اوازونه واورېدل هغوی په منډو شول او دوی فکر وکاوه چې مسلمانانو په مکه باندې حمله وکوله او وارخطا وارخطا حرکتونه یې وکول د رسول الله ﷺ مطلب همدا وو چې د دوی په زړونو کې وېره ور واچوي او ځینې خلکو ته دا خبره هم ښکاره کړي چې د مکې قریش د مسلمانانو څخه څومره ډارېږي او دا خبره هم ښکاره شوه چې مسلمانان له کفارو څخه نه ډارېږي او دومره نږدې ساحې ته هم چې وغواړي راتلی شي .

دډېنه وروسته په خوشحالی او په امن سره د الله ¹ د شکر او د حمد سره مدینې منورې ته را


ستانه شول د ټول سفر موده يې تر ۱۴ ورځو پورې ورسېده .

پدې غزوة کې اگر که جنگ ونشو او رسول الله ﷺ په سلامتيا سره راغلو لکن رسول الله ﷺ خو د جنگ لپاره تيار وتلی وو او په جنگي سامان باندې ټول مجاهدين مجهز وتلي وو او خاص د جنگ لپاره وتلي وو دا خو بېله خبره ده چې دوی د بني لحیان ځای ته ور ورسېدل نو هغوی ترېنه تېستېدلې وو او سره ددې چې د رسول الله ﷺ سره جنگ ونشو لکن دا خبره ښکاره شوه چې رسول الله ﷺ څومره دخپلو ملگرو سره په وفا کې دی او هغه کسانو چې شهيدان شول دهغوی د انتقام لپاره پخپله را ووتلو .

او ددې غذا بله لويه فايده دا وه چې ددېنه وروسته د ټولې علاقې کفار پدې پوه شول چې مسلمانان هر وخت وغواړي زمونږ ځای ته هم راتلی شي او هر وخت به يې دهغه ورځې انتظار کاوه چې مسلمانان به په دوی باندې حمله کوي .



غزوة ذي قرد



دا غزوة د هجرت په شپږم کال د جمادي الاول په مياشت کې هغه وخت واقع شوه کله چې يو کس عيینه بن الحصن الفزاري چې په الاحق لمطاع باندي يې شهرت درلود د بني غطفان د قبيلي د څه نورو کسانو سره د مدينې منورې په چا پېريال کې په الغابة نومي ځای کې د رسول الله ﷺ په اوسانو باندي چې پدې ځای کې خړول کېدل چاپه واچوله او د حضرت ابو ذر غفاري ⑧ زوی يې ووژلو او د ابي ذر غفاري مېرمن او اوسان يې له ځان سره روان کړل دا چې د پېشمېني وخت

له بله پلوه كله چې حضرت سمله بن الاكوع اول
 ځل پدې واقعه خبر شو او مدينې منورې لور ته
 يې اوazonه وكول نو په آسونو سپاره صحابه
 ﷺ د رسول الله ﷺ خوا ته را ټول شول چې په
 اوله دغه كې ورته آته په اسونو سپاره كسان
 راغلل چې په دوى كې حضرت مقداد، او قتاده او
 اخرم او داسې نور ﷺ شامل وو رسول الله ﷺ په
 دوى باندې سعد بن زيد امير كړو او دوى ته يې
 وويل چې د دشمن په طلب كې لاړ شئ ترڅو چې مونږ
 په تاسې پسې در روانېږو تاسې به تر ډېره ځايه
 پورې رسيدلى ياست .

د آسونو پدې ډله کې يو حضرت ابو عياش هم وو
رسول الله ﷺ ورته و فرمايل : دا آس به دې بل
داسې چا ته ورکړی وو چې دهغه په آس باندې ښه
واک وي او د آس په زغلولو کې تجربه ولري ..
ده ورته وويل : زه په خپله ښه د آس سپرلي
کولی شم او ددې خبرې سره يې په آس سپور شو

چې روان شو تر پنځوسو مترونو څخه زيات نه وو تللی له آس نه ولوېدو .

په آسونو سپاره صحابه  د دوی په طلب کې ووتل او تر حضرت سلمة بن الاکوع پورې په داسې وخت کې ور ورسېدل چې هغه د دښمن لوري ته غیشي ور ویشتل اول چې هغه 8 ته ځان ورسولو حضرت اخرم 8 وو په ده پسې شا ته حضرت مقداد 8 د

رسول الله ﷺ نوميالی آس سپور وو حضرت اخرم چې کله په سلمة پسې اول ور ورسېدو نو سلمة ورته وویل ای اخرم صبر وکوه چې نور خلک راشي ځکه دوی ډېر زيات دي نو حضرت اخرم 8 ورته وویل ای ابن اکوع که ته په الله او دهغه په رسول باندي ايمان لرې نو لرې شه زما او د شهادت په مينځ کې خنډ مه جوړېږه ددې واقعي نه يوه ورځ وړاندې حضرت اخرم 8 خوب ليدلی وو چې اسمانونه تر اوم اسمان پورې خلاص شي او ده ته وویل شي چې څه دا ستا لاره ده نو ده 8 خپله د خوب قصه حضرت ابو بکر صديق 8 ته وکوله هغه ورته وویل : ای اخرمه ته شهيد کېږي .

نو پدې ورځ چې کله دښمن ته ور وړاندې شو جنگ يې شروع کړو د حبيب بين عيینه په لاس باندي شهيد شو په ده پسې ابو قتادة 8 را ورسېدو او حبيب بن عيینه يې ووژلو .


حضرت قتادة چې د حبيب بن عيینه د وژلو نه فارغ شو نو د مسعدة سره مخامخ شو .

وکاوه چې دا ابی قتاده دی او انا لله و انا
 الیه راجعون یې ورباندې وویل رسول الله ﷺ ورته
 وویل دا ابو قتاده نه دی دا دهغه ملگری دی)

هغه کس دی چې ده و ژلی دی) صحابه رضی الله عنه له رسول
 الله ﷺ سره را ټول شول او په ذي قرد کې يې مرکز
 جوړ کړو يوه ورځ او يوه شپه دلته پاتې شول
 بيا بېرته را وگرځېدل رسول الله ﷺ د خپلو دوو
 پهلوانانو په اړه وويل زمونږ په آسونو کې تر
 ټولو غوره سپور حضرت قتادة دی او د مونږ په
 سړيو کې غوره سړی حضرت سلمة بن الاکوع دی په
 غنيمت کې يې حضرت سلمة بن الاکوع ته دوه برخې
 ورکړې يوه يې په آس د سپاره برخه ورکړه او
 يوه يې د په پښو سره د روان کس برخه ورکړه او
 کله چې مدينې منورې ته را ننوتلو په اوښ
 باندې يې په ځان پسې کېنولی وو .



صلح الحديبية



د هجرت په شپږم کال د ذی الحجې په میاشت کې چې د مارچ ۶۲۸ سره سمون خوري دا صلح هغه وخت وشوه کله چې رسول الله ﷺ په همدې کال د ذی القعدې په میاشت کې صحابه وو ته وویل چې مکی ته ځو او عمره کوو ۱۴۰۰ صحابه کرام ۱۰۰۰ د رسول الله ﷺ سره روان شول دوی د ځان سره صرف تورې واخیستې چې که په لاره کې د څه مشکل سره مخامخ شي نو له ځان څخه به دفاع وکوي او د جنگ په اراده نه وو تللي نو ځکه یې نوره اسلحه له ځان سره نه وه ورې او له مدینې منورې نه یې احرامونه واغوستل ترڅو قریش هم پدې پوه شي چې اراده یې عمره کول دي او جنگ

کول نه دي کله چې دوی مکې مکرې ته نېږدې شول دوی ته خبر راغلو چې قریشو خو د جڼګ تیارې کېږده او هغوی به په زور سره دوی د مکې نه بندوی

رسول الله ﷺ ته چې دا خبر راغلو هغه حيران شوو. يې اوس مونږ د بيت الله د زيارت نه پداسې حالت کې بندوي چې مونږ صرف زيارت ته راغلي يو نو يې خپلو ملگرو ته وويل (اشيروا على ايها الناس) اى خلکو ماته مشوره راکړئ چې څه وکوو؟

حضرت ابو بکر صدیق **8** ورته وویل تاسې پدې نیت را وتلي وئ چې بیت الله زیارت وکوئ او دا چې اوس کفار تاسې نه پرېږدې نو مونږ به همداسې د بیت الله په لوري ځو او که هرچا مو مخه ونیوله نو مونږ به ورسره جنگ کوو رسول الله ﷺ همدا رایه خوښه کړه او جنگ ته تیارشو بیا یې چاته وویل مونږ به څوک مکې ته په داسې لاره باندې بوزي چې تر هغه ځای نه چپه وي په کوم ځای کې چې

قربش را ټول شوي دي؟ یو صحابي **8** وویل زه ای

رسول الله ﷺ بيا په داسې لار روان شول چې له هغې نه بدله وه په کومه کې چې ورته قریش ناست وو کله چې حديبية ځای ته ورسېدل نو د رسول الله ﷺ اوښه کېناسته (چو شوه) صحابه وو وويل د رسول الله ﷺ اوښه و درېده (تلی نه شي) رسول الله ﷺ ورته وويل نه درېدلي نه ده بلکه هغه ذات يې د مخکې تلو نه مخه ونيوله چا چې په عام الفيل کې د فيلانو مخه نيولي وه رسول الله ﷺ پوه شو چې الله

① نه غواړي چې اوس رسول الله ﷺ مکې ته ننوزي او يا د مشرکينو سره جنگ وکوي .

نو ځکه رسول الله ﷺ راغلو او په حديبيه (په پورتنۍ نقشه کې ښکاره کيږي) کې دېره شو او حضرت عثمان ⑧ يې مکې ته ولېږلو ورته يې وويل چې اول هغوی د اسلام لوري ته را وغواړه بيا ورته ووايه چې مونږ د جنگ لپاره نه بلکه صرف د عمرې لپاره راغلي يو او که په مکه کې دې کوم مسلمانان وليدل نو هغوی ته زېری ورکړه چې ډېر زر به مکه د مسلمانانو په لاس باندې فتح شي او الله ① به په مکه مکرمه کې د اسلام رڼا راولي .

بيعت رضوان

حضرت عثمان ⑧ چې کله دلته راغلو دوی يې خبرې واورېدې او دی يې له ځان سره کېنولو زيات وخت يې و ځنډولو مسلمانانو فکر کاوه چې کيدای شي هغه يې شهيد کړی وي نو رسول الله ﷺ د خپلو ملگرو سره بيعت شروع کړو او د ټولو صحابه څخه يې ددې بيعت اخستلو چې مونږ به تر خپلې آخرې سلگۍ پورې جنگېږو او په شا به نه ځو پدې وخت کې رسول الله ﷺ تر ونه لاندې ناست وو او صحابه راتلل بيعت يې ورسره کولو دې بيعت ته بيعت رضوان ويل کيږي .

د اسلامي تاريخ ل 23هـ (پنځمه) څخه
.....

او د همدې بيعت په اړه آيت نازل شو .

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ

مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَبَهُمْ فَتْحًا قَرِيبًا ﴿١٨﴾

ترجمه: بېشکه الله راضي دی له هغه مومنانو څخه چې ستا سره یې تر ونه لاندې بیعت کولو الله پوهېږي په هغه څه چې د دوی په زړونو کې دي بیا یې په دوی باندې خپل اطمینان نازل کړو او دوی ته یې په نېږدې وخت کې لویه فتح ورکړه.

کفار چې ددې بیعت نه خبر شول نو وډار شول او

حضرت عثمان **8** یې پرېښودو بیا یې خپل یو کس

عروة بن مسعود (دا د حضرت مغیره ابن شعبه **8**

تره وو) مسلمانانو ته را ولېږلو هغه چې

بېرته خپل قوم ته لاړو ډېر زیات حیران وو او

خپلو خلکو ته یې ویل: ای خلکو زما د قسم وي

ما د روم، حبشې او نور بادشاهان لیدلي دي ما

د هېچا داسې تعظیم نه دی لیدلی لکه صحابه چې

د رسول الله **3** څومره تعظیم کوي زما د قسم وي چې

رسول الله ﷺ نارې تف کړي هغه یو صحابي په لاس کې

واخلي په خپل ځان او مخ یې وموښي، کله چې په

څه کار امر وکوي ټول په هغه کار پسې منډه

کړي، هغه چې اودس وکوي په هغه اوبو یې صحابه

جنگ کوي، کله چې رسول الله ﷺ خبرې شروع کړي

ټول خپل اوازونه ښکته کړي او رسول الله ﷺ ته

دده د احترام له امله هېڅوک پورته نه گوري
تاسې ته د هدايت يوه نښه ښکاره شوېده قبوله
يې کړئ .

د كفارو استازی سهيل بن عمرو

بيا قريشو ډېر زر خپل استازی سهيل بن عمرو
رسول الله ﷺ ته را ولېږلو رسول الله ﷺ چې وليدو
ويل يې بس اوس کار اسان شو او قوم غواړي چې
مونږ ورسره صلح وکړو ځکه يې دا کس را ولېږلو
او د سهيل په رالېږلو کې د قريشو خپل مقصدونه
وو اول دا چې دا هغه کس وو چې په جنگي لست
کې دده نوم ځلاند نه وو لکه خالد بن وليدل،
عکرمه بن ابې جهل، ابو سفیان او داسې نور .
دوهم دا چې دا په خپله هم د مسلمانانو څخه
ډېر زيات تنگ وو او په زړه کې مسلمانانو ته
زيات غصه وو لکن د فکر او مفکورې سړی وو د
جنگ سړی نه وو او د مسلمانانو څخه ددې امله
په تنگ وو چې دده په خپل کور کې څلور اولادونه
په اسلام مشرف شوي وو دوه لوراني حضرت ام
کلثوم او حضرت سهله رضي الله تعالى عنهما او دوه
زامن يې مسلمان شوي وو يو عبد الله چې له دواړو
خورانو سره مخکې په اسلام مشرف شوی وو او اوس
يې په مدينه منوره کې ژوند کاوه او بل زوی يې
ابو جندل په کور کې يې ددې امله بندي ساتلو
چې مسلمانانو ته ور ونه تښتي او درې يې وروڼه
مسلمانان شوي وو السكران بن عمرو، أبو حاطب
بن عمرو او سَلِيط بن عمرو نو د سهيل په اړه

پدې خبرو کې دوه نکتې وې يوه دا چې د قريشو په اړه دی د ظلم تړون نشي کولی ځکه سره ددې چې ټوله کورنۍ يې مسلمانان شوي دي لکن دی بيا هم د قريشو ملگرتيا کوي او بله دا چې د کورنۍ اوه غړي يې د مسلمانانوسره دي نو مسلمان به هم د ده سره هر ډول خبره په اسانه سره مني .

سهيل د رسول الله ﷺ سره اوږدې خبرې وکولې بالاخره صلح وشوه .

د صلح حديبيي ليکل

حضرت علي **8** را وغوښتل شو چې د صلح لپاره خط وليکي رسول الله ﷺ ورته و فرمايل : وليکه په بسم الله الرحمن الرحيم سره پدې وخت کې سهيل ورته ويل دا الرحمن څه شی دی؟ داسې مه ليکه بلکه وليکه باسمک اللهم لکه مخکې مو چې ليکل مسلمانانو وويل نه بسم الله الرحمن الرحيم يې په سر کې وليکه .

بيا رسول الله ﷺ وويل چې څه سمه ده وليکه باسمک اللهم .

بيا وليکه دا هغه څه دي چې رسول الله ﷺ ورباندې فيصله کړېده .

سهيل ويل : که مونږ پدې پوه وى چې ته رسول الله يې نو بيا مو ولې د بيت الله نه منع کولې بلکه داسې وليکه : دا هغه څه دي چې محمد ابن عبد الله ورباندې فيصله کړېده .

رسول الله ﷺ ورته وويل زه د الله رسول يم اگر که تاسې يې ونه منئ حضرت علي ⁸ رسول الله ليکلي وو نو رسول الله ⁸ ورته وويل دا وران کړه محمد ابن عبد الله وليکه هغه قسم وکولو چې زه يې همداسې رسول الله پرېږدم او ما اوس ليکلی زه يې بېرته نه وړانوم رسول الله ﷺ سره ددې چې ليکل يې نشوای کولی لکن د معجزې په ډول يې هغه وران کړو او محمد ابن عبد الله يې وليکلو او په لاندې مادو باندې فيصله وشوه .

۱. څوک چې د قریشو په عهد کې داخلیدل غواړي دا خلېدلی شي او څوک چې د مسلمانانو په تعهد کې داخلیدل غواړي د قریشو نه بیغیر نور هرڅوک پکې داخلېدلی شي .

۲. تر لسو کلونو پورې جنگ بند دی .

۳. پدې کال به مسلمانان د عمرې نه بیغیر ځي بل کال به د عمرې لپاره راځي او صرف دومره سلاح به له ځان سره راوړي لکه یو مسافر يې چې له ځان سره ساتي .

۴. یو پر بل تجاوز کول بند دي که هرڅه سبب يې وو هغه به نه کتل کیږي او دا به د تړون ماتېدل گڼل کیږي .

۵. که د قریشو نه مسلمانانو ته څوک ورځي نو مسلمانان به هغوی بېرته قریشو ته حواله کوي کله يې چې هغوی وغواړي او که د مسلمانانو څخه څوک قریشو ته راځي نو په قریشو باندې لازمه نه ده چې بېرته يې مسلمانانو ته حواله کړي .

په مینځ کې اول عهد ماتول دي نو رسول الله ﷺ ابو جندل ته وویل څه ته لار شه له دوی سره په خپل حالت صبر وکوه زر به الله ① په تاسې باندې فراخي راولي .

مسلمانان ددې شرطونو په اړه ټول غصه وو فکر یې کاوه چې پدې کې د مسلمانانو په اړه باندې د ظلم فیصله شوې ده بیا رسول الله ﷺ ورته خبرې وکولې او د ټولو غصه یې مړه کړه .

8 ابو بصیر

ددې صلح نه یو څه وخت وروسته حضرت ابو بصیر ⑧ مسلمان شو او مدینې منورې ته راغلو قريشو ورپسې دوه کسان مسلح را ولېږل چې بېرته یې بوزي رسول الله ﷺ ته چې هغه دوه کسان راغلل نو رسول الله ﷺ ابو بصیر ⑧ ته وویل چې تاته معلومه ده چې مونږ د دوی سره تړون کړی دی او زمونږ دین مونږ ته د خیانت اجازه نه راکوي ددې امله زه بېرته تا دوی ته په لاس ورکوم هغه ورته وویل ای رسول الله ﷺ ته ما مشرکینو ته په لاس ورکوې چې هغوی ما په زور له خپله دینه واړوي او یا په ما باندې لوبې وکوي؟ لکن رسول الله ﷺ د خپل تړون له امله مجبور وو او ابو بصیر یې له دوی سره بېرته ولېږلو په لاره کې ابو بصیر دهغه دوه کسانو څخه د یو په توره

باندې حمله وکوله او دهغه نه يې توره واخيسته يو په هغه دوو کسانو کې يې قتل کړو او بل ترېنه را وتښتېدو او بېرته يې رسول الله ﷺ ته پناه راوړه هغه کافر رسول الله ﷺ ته قصه کوله چې ابو بصير 8 د تورې سره پسې را ورسېدو رسول الله ﷺ ته يې ويل اى رسول الله ﷺ ستا ذمه فارغه شوه تا زه دوى ته په لاس ورکړم ما اوس پخپله ددوى څخه ځان خلاص کړو رسول الله ﷺ چې کله دى په داسې حالت کې وليدو په ليدلو باندې يې خوشحال شو .

بيا چې ابو بصير پوه شو چې نه اوس په مکه کې دده ځاى وو او نه په مدينه کې مسلمانانو ورته ځاى ورکولو نو د بحر په خوا کې العيص نومي ځاى ته لاړو هلته يې ځان ته د اوسېدلو لپاره ځاى پيدا کړو هلته اوسېدو چې د قريشو قافله به تېرېدله ده 8 به يې مخه نيوله او يو څه به ئې ترېنه شکول په هغه به يې گزاره کوله په مکه کې چې کوم پټ مسلمانان وو هغوى ددېنه خبر شول چې ابو بصير هلته د اوسېدلو لپاره ښه ځاى پيدا کړى دى نو يوه يوه به کوښښ کاوه چې هلته ورشي تردې چې د اويا کسانو ډله ترې جوړه شوه او ابو جندل بن سهل هم ور رسېدلى وو (چې د صلح حديبيې په موقع باندې مسلمانانو ته راغلو لکن د تړون له مخې پلار په زور بېرته کش کړو) د قريشو نه به چې څوک پدې لاره تېرېدل نو دوى به وژل او چې کومه قافله به ورباندې تېرېدله


نو دوی به چور کوله قريش ترېنه سخت په تنگ شول رسول الله ﷺ ته يې د منت او زاری خط وړولېږلو ترې غوښتل يې چې دا کسان خپل ځان او خپل لوري ته در وغواړه زمونږ نه دي په کار .

پدې سره قريش د هغه مادې نه تېر شول چې مسلمانانو ډېره په سختۍ سره منلې وه او قريشو ته ځان ډېر لوی ښکاره شوی وو چې دا ماده يې په دوی باندې منلې وه (په پورتنیو مادو کې پنځمه)

په حديبيه کې ځان له احرام نه وېستل

په صلح حديبيه کې د صلح د فيصلې نه وروسته رسول الله ﷺ اواز وکولو پاڅېږئ خپل مالونه حلال کړئ او ځانونه له احرام څخه و باسئ ... هېڅوک له خپل ځای څخه و نه ښورېدل ، رسول الله ﷺ بيا ورته اواز وکولو د دريم ځل اواز سره هم چې څوک پا نه څږېدل رسول الله ﷺ په خپله پا څږېدو او خپل اوبښ يې حلال کړو او خپل سر خړيونکې ته يې وويل چې راشه سر مې وخریه هغه راغلو چې د رسول الله ﷺ سر مبارک يې وخريلو نو ټولو صحابه کرامو ﷺ همدا سې وکول او يو د بل سرونه يې وخريل .

غزوة خیبر



کله چې په مدينه منوره کې سر په بله پسې
يهودو د رسول الله ﷺ سره کړی تړون ماتولو نو
رسول الله ﷺ به هغوی له مدينې منورې نه شړل او
په هغوی کې به مشران خيبر ته تلل نو په اوس
وخت کې خيبر د ټولو شيطانتونو ځاله شوې وه او
لږ وخت وړاندې د خيبر يهود هغه کسان وو چې د
خندق په غزا کې يې د رسول الله ﷺ په خلاف جنگ کې
پوره ونډه اخستې وه او په اوس وخت کې يې د
بني غطفان قبيلې سره ټينگ تړون کړی وو چې
ددوی سره به د مسلمانانو په ضد يو منظم او نه
ماتيدونکې صف جوړوی نو رسول الله ﷺ چې کله د

صلح حديبي نه را وگرځېدو اوس يې غوښتل چې يهودو ته يو داسې د عبرت درس ورکړي چې د دوی په دماغو کې تر ډېره وخته پورې پاتې شي مسلمانان روان شول حضرت علي **8** ته رسول الله ﷺ وويل چې کله هلته ورسېږو نو ته به يهودو ته دعوت ورکړې چې اسلام قبول کړي او چې الله **1** ستا په واسطه باندې يو کس ته هدايت وکوي دا تاته له ډېرو نعمتونو څخه غوره دی پدې خبر سره رسول الله ﷺ صحابه وو ﷻ ته وښوده چې مونږ ته د دوی اسلام په کار دی ددوی مالونه مونږ ته نه دي په کار سره دې ټولو هغه خيانتونو چې دوی له مسلمانانو سره کړي وو اوس هم مسلمانان دېته تيار وو چې که دوی اسلام قبول کړي نو دوی ته امن ورکړي او دوی خپل وروڼه و گڼي مسلمانان لارل د خيبر سره نېږدې ساحه کې يې خپل مرکز جوړکړو او شپه يې همدلته وکوله چې کله يې د سحر مونځ وکولو نو د خيبر د يهودو په لوري ور روان شول

خيبر ته د غازيانو رسېدل

مسلمانان غازيان په داسې وخت کې خيبر ته ورسېدل چې دوى په خپلو فصلونو پسې را وتلي وو نو چې په اسلامي لښکر يې سترگې ولگېدې نو په منډو شول او چيغې يې وهلې چې محمد د خپل لښکر سره راغلو منډې يې وهلې او په کورنو ننوتل رسول الله ﷺ په زوره اواز سره تکبير ويلو او په داسې تېز اواز سره چې ټولو مجاهدينو واورېدو رسول الله ﷺ وويل :

"اللَّهُ أَكْبَرُ! اللَّهُ أَكْبَرُ! خَرِبَتْ خَيْبَرُ، إِنَّا إِذَا نَزَلْنَا بِسَاحَةِ قَوْمٍ، فَسَاءَ صَبَاحُ الْمُنْذَرِينَ"

يهود را ټول شول پدې وخت کې يې مشري سلام بن مشکم کوله هغه يهودو ته مشوره ورکړه چې خپلې ښځې او ماشومان به په الکتیبه قلا کې را ټول کړو او له دوى سره به جنگ په حصن نطاة الحصين کې وکړو بيا يې دوى ته ډېرې خبرې وکولې او دوى يې جنگ ته تيار کړل او د صبر ، مقاومت او جنگ په اړه يې ورته نصيحتونه وکول .

مسلمانانو حصن نطاة الحصين محاصره کړو او دهغې نه چې کومې خورما ونې تاو وې چې د يهودو سره يې په جنگ کې مرسته کوله او يهودو هغه ونې د سپر او ډال په توگه استعمالولې شوې مسلمانانو هغه پرې کړې او جنگ په داسې ډول شروع شو چې دوى له خپلو کورنو څخه جنگ کولو او ميدان ته د جنگ لپاره نه راتلل د خپلو قلا

ګانو په مخ کې به جګ ته را ووتل او که به ورباندې سخته شوه نو په شا به يې منډه کړه قلا ته به ننوتل او دروازې به يې بندې کړې پدې وخت کې د مسلمانانو جنگيالي ۱۴۰۰ کسان وو او د يهودو جنگيالي ۱۴۰۰۰ کسان وو .

د جګ ورځې په همدې ډول اوږدې شوې په شپږمه ورځ رسول الله ﷺ په مسلمانانو کې اواز وکولو زه به سبا دا خپل بيرغ داسې چا ته ورکوم چې دهغه الله او رسول خوښ دي او د الله او دهغه د رسول هم هغه خوښ دی سبا ټولو صحابه وو انتظار کاوه

چې دا بختور به څوک وي رسول الله ﷺ حضرت علي ⁸ ته احوال ور ولېږلو چې راشي پدې وخت کې چې د حضرت علي ⁸ په سترگو باندې بيماري لگېدلې وه او ډېر په تکليف به يې يو شی ليدل نو صحابه وو ورته وويل رسول الله ﷺ هغه خو بيمار دی او په سترگو هېڅ شی نشي ليدلی لکن رسول الله ﷺ بيا هم وويل چې ماته يې راولی کله چې هغه راغلو رسول الله ﷺ يې په سترگو مبارکو باندې د خپلې مبارکې خولې نارې پورې کړې هغه داسې روغ جوړ شو چې بالکل نه ښکاره کېدو چې د ده په سترگو کې بيماري وه .

حضرت علي ⁸ جګ ته را وړاندې شو د يهودو د جګ مشر حارث بن ابي زينب ورته را وړاندې شو دواړو سخته مقابله وکوله بالاخره يې حارث بن ابي زينب يهودي ووژلو دهغه نه وروسته د يهودو مشهور پهلوان مرحب په داسې حالت کې را ووتلو

چې دوه زغرې او وسپنيزه خولې يې په ځان وو او دوه تورې يې په لاس کې وې او دا داسې کس وو چې خلکو به ويل چې دا د زرو کسانو عامو جنگياليو مقابله کولی شي لکن چې حضرت علي ⁸ ورسره مخامخ شو ډېر په اسانه سره يې قتل کړو او د يو قول له مخې چې مرحب عامر ابن اکوع ⁸ ووژلو پدې سره مسلمانان و توانېدل چې پدې قلا باندې ور وخيږي دې قلا ته (الناعم) ويل کېدل چې دا قلا فتح شوه نو نورې قلا گانې يو په بله پسې فتح کېدلې او ورانېدلې بالاخره صرف دوه قلا گانې پاتې شوې يوې ته يې الوطيح او بلې ته يې السلام ويل مسلمانان تر هغو هم تاو شول او څوارلس ورځې يې محاصره کړې پدې وخت کې د مسلمانانو سره شته خوراکونه او غذا ختمه شوه او مسلمانان د سختې لوړې سره مخامخ شول رسول الله ﷺ لاسونه د الله ¹ دربار ته پورته کړل او دعا يې کوله پداسې حال کې چې صحابه  ورباندې آمين ويل رسول الله ﷺ د الله تعالی ¹ نه و غوښتل چې مجاهدينو ته د خوراک څه شی ورکړي ددې دعا نه وروسته د مسلمانانو په لاس د قلعة الزبير په نوم باندې قلا فتح شوه چې په هغې کې مختلف ډوله نعمتونه ، د خوراک او څښاک شيان وو او څنگه خوراکونه چې مسلمانانو غوښتي وو الله ¹ دوی ته ورکړل دا ډېره سخته ځکه وه چې څوک به پدې کې ننوتل په هغه وخت کې يې د فتح کولو

هېڅ لاره نه وه د غره د پاسه جوړه وه چې له
يوې خوا نه هم ورباندې حمله کول ممکن نه وو .

د يهودو د قلا په اړه مهم معلومات

رسول الله ﷺ ته يو يهودي په داسې وخت کې چې
تراوسه لا په اسلام هم مشرف شوی نه وو وويل چې
که ته دا قلا يوه مياشت هم محاصره کړې ددې فتح
کول ممکن نه دي ځکه خوراک د ننه شته او په
اوبو پسې د شپې په داسې حالت کې راوړي چې
مسلمانان ورباندې نشي خبرېدلی نو که ددې په
اوبو باندې ستا واک راشي نو بيا فتح کيږي همدا
وو چې صحابه ور وړاندې شول اود يو سخت جنگ نه
وروسته يې هغه ساحه ونيوله چې اوبه يې لرلې نو
چې په دوی باندې اوبه و درېدلي دوی تسليم کېدو
ته غاړه کېښوده نو ښکاره شوه چې همدا يهودي هم
چې وروسته بيا په اسلام مشرف شو پدې وخت کې د الله
تعالی مرسته وه چې مسلمانانو ته يې را ولېږله .

يهودو دا قلا گانې په داسې ډول جوړې کړې وې چې د
هرې يوې نه به بلې ته لاره وه چې يوه به په تکليف
کې شوه دوی به هغه پرېښوده بلې ته به لاړل
مسلمانان به په هغه قلا ور وختل يوه په بله پسې
فتح کېدلې تردې چې دوی ټول په يو ځای کې را گير
شول او هغوی بله لاره پيدا نه کړه تسليم کېدو ته
تیار شول او مسلمانانو ته يې وويل مونږ پرېږدئ
مونږ به تاسې ته جزيه درکوو د خپلو مالونو څخه
به نيم مال تاسې ته درکوو او حضرت عبد الله بن
رواحه د دوی د مالونو په را ټولولو باندې مقرر
شو او د خيبر غزا د مسلمانانو په کاميابي سره

پای ته ورسېده له ۱۴۰۰ مجاهدينو څخه ۱۶ کسان په
شهادت ورسېدل او د دوی د ۱۴۰۰۰ کسانو څخه ۹۳
کسان ووژل شول .

عمرة القضاء



کله چې د هجرت په شپږم کال رسول الله ﷺ د عمرې په اراده مکه مکرمې ته لاړو نو د مکه کفارو هغه عمرې کولو ته پرې نه ښودو او د عمرې په ځای صلح حدیبه وشوه او دهغې په مادو کې یوه دا وه چې سړ کال به مسلمانان له همدې ځای نه بېرته گرځي او بل کال به عمرې ته راځي او صرف د مسافر اسلحه به له ځان سره راوړي او د مکه خلک به د دریو ورځو لپاره مکه مکرمه دوی ته پرېږدي نو چې اوس یو کال پوره شو چې د هجرت په اوم کال په ذی القعدة د یو قول له مخې په ذی الحجة کې رسول الله ﷺ اعلان وکولو چې عمرې

ته څو او هغه کسان چې تېر کال په صلح حدیبیه کې شریکان وو هغوی به خامخا ځي رسول الله ﷺ د زنانه وو او ماشومانو څخه بغیر د دوه زرو کسانو سره د عمرې لپاره په هر ډول اسلحو باندې مجهز روان شو سره ددې چې د صلح حدیبی په یوه ماده کې وو چې دوی به صرف دمسافر سلاح له ځان سره راوړي دهغې مطلب دا وو چې دوی به جنگ نه کوي لکن رسول الله ﷺ پدې یقین وو چې مسلمانان جنگ نه کوي لکن د قریشو په اړه یې هم دا یقین نه وو چې دوی به خیانت نه کوي نو ځکه یې صحابه وو ته اجازه ورکړه چې هرډول سلاح له ځان سره یوسي لکن ترڅو چې ددوی سره څوک جنگ ته نه وي را وړاندې شوي دوی به جنگ نه کوي کله چې مکې مکرمې ته ننوزي د تړون له مخې به د مسافر له سلاح سره ننوزي او نوره سلاح به له مکې مکرمې نه بهر پرېږدي.

مکې مکرمې ته روانېدل

رسول الله ﷺ د معتمرینو په ډله کې له مدینې منورې نه روان شو او په ذی الحلیفه کې یې احرام وتړلو او په تلبیه باندې یې شروع وکوله او په پښو باندې د راتللو لس ورځې لاره وه دوی په مسلسل توګه باندې روانه تلبیه ویله ټول صحابه صحابہ او رسول الله ﷺ پدې خوشحال وو چې اوه کاله وروسته خپل گران وطن ته تلل په داسې وخت کې رسول الله ﷺ له مکې مکرمې څخه وتلی وو

چې ځان به يې پټولو کله په يو ځای او کله په بل ځای کې او اوس پداسې حالت کې مکې ته روان دی چې ښکاره اعلان يې کړی دی صرف د مکې خلکو ته نه بلکه ټولو عربو قبيلو او ټولو خلکو ته معلومه ده چې رسول الله ﷺ د مکې په مبارک سفر باندې روان دی .

يووخت داسې وو چې د مکې قریش به په رسول الله ﷺ پسې په پټو ځايونو کې گرځېدل چې په لاس ورشي او قتل يې کړي او هغه څوک چې رسول الله ﷺ قتل کړي او يا يې ژوندې راوړي دوی ورته سل اوښان په انعام کې ورکوي او نن هغه ﷺ مکې مکرمې ته راځي او دوی به ټول په شريکه سره مکه ورته خالي کوي ترڅو هغه په ډاډه زړه سره خپل د عمرې کارونه په سمه توګه سر ته ورسوي رسول الله ﷺ چې د ښځو او ماشومانو څخه بغير ۲۰۰۰ کسان ورسره دي د تلبيې اواز يې د دښتو چوپټيا په ډېره عجيبه ډول سره ختمه کړېده او په ډېره مينه مسافر اوه کاله وروسته خپل وطن ته راځي او د الله ① رښتيني بندگان د خپل رب په دربار کې حاضري ورکولو ته را روان دي او د لمړي ځل لپاره به د مکې مکرمې ديوالونه هم پدې خوشحال شي چې مسلمانان به د عمرې کارونه د خپل مهربان قائد او پيغمبر ﷺ تر مشري لاندې د اسلامي هداياتو مطابق اداء کوي او د مکې کفار به د دوی لپاره ساحه پرېږدي او صرف د دوی

کنه به کوي او نور به يې څه هم په وس کې نه وي .

د رسول الله ﷺ د مبارک لښکر نه يو اواز پورته کيږي :

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنَّعْمَةَ لَكَ وَالْمُلْكَ، لَا شَرِيكَ لَكَ

داسې ښکاره کيږي چې په دښتو کې کاني بوټي ټول ددې اواز په آروږدو سره تازه او خوشحال دي رسول الله ﷺ ډېر کوشن کولو چې خلکو ته د اسلام او مسلمانانو قوت ور ښکاره کړي او ددې قوت د ښکارونې لپاره رسول الله ﷺ متعدد کوشنونه وکول چې ستاسې فام ورته را ګرځوم .

۱. رسول الله ﷺ خپل ملګري په هر ډول اسلحو باندې مجهز را روان کړل چې خلکو دوه زره کسان په اسلحو باندې مجهز کتل ترېنه ډارېدل کله چې مکې مکرمې ته را نږدې شول په خپل کړي تړون يې وفا کول غوښتل چې مکې ته دجنگي سلاح سره نه ورځي صرف دومره سلاح به ورسره وي لکه يو مسافر يې چې په لاره باندې د ځان د ساتنې لپاره له ځان سره وړي نو اسلحه يې په يو ځای کې ټوله کړه دوه سوه کسان صحابه يې دهغي د ساتنې لپاره پرېښودل او حضرت محمد بن مسلمة ⑧ يې ددې دوه سوه کسانو په سر باندې امير

کړو کله چې دوی عمره وکوله بيا نور صحابه

راغلل چې د اسلحې ساتنه وكوي او دا دوه سوه كسان لارل چې عمره وكوي رسول الله ﷺ پوه وو چې دوى له مدينې نه روانيږي نو د مكې كفار به دوى څاري نو ښه ده چې دا مسلمانان په اسلحو باندې مجهز وويني او همداسې وشول كله چې دوى په اسلحو باندې مجهز را ووتل نو قريشو ورته مخې ته احوال را وليږلو چې په تړون كې دا ماده وه چې تاسې به په اسلحو باندې داسې مجهز نه راځئ . رسول الله ﷺ ورته په ځواب كې وويل چې مونږ به اسلحه مكې ته د ننه ساحې ته نه درورو نو هم په تړون باندې وفا وشوه او هم يې د هغوى په زړونو كې د مسلمانانو رعب وړ واچولو .

۲. رسول الله ﷺ چې مكې مكرمې ته ننوتلو چاپېر تربنه صحابه وو د ځلانده تورو كړى جوړه كړې وه او چېرته به چې رسول الله ﷺ تللو نو هر طرف ته به يې ځلانده تورې ځلېدلې او د قريشو د خيانت او يا بل ممكنه مصيبت نه يې دده ﷺ ساتنه كوله چې دا منظر ډېر عجيب ښكاره كېدو .

۳. كله چې صحابه ⑧ مكې ته داخلېدل نو ټولو په ډېر تيز اواز سره تلبيه (لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنَّعْمَةَ لَكَ وَالْمُلْكُ، لَا شَرِيكَ لَكَ) ويله څرنگه چې دوى ۲۰۰۰ كسان وو نو د

دوی او از د انسان زړه ته ور ننوتلو او ټوله فضاء یی له او از نه ډکه کړی وه .

۴. حضرت عبد الله بن رواحة **8** را وړاندې شو د رسول الله ﷺ په وړاندې يې د غيرت شعرونه ويل او ټولو صحابه وو به ورته غوږ نيولو او شعر د قريشو په وړاندې ډېر مهم شى وو نو رسول الله ﷺ هم ورته اجازه ورکړه حضرت عمر **8** ورته را وړاندې شو حضرت ابو رواحة **8** ته يې ويل دا ته څه کوې په حرم کې او بيا د رسول الله ﷺ په وړاندې ته اشعار وايې؟ رسول الله ﷺ ورته وويل پرې يې ږده دا د دوى په زړونو باندې له غيشې نه زيات اثر کوى .

۵. رسول الله ﷺ صحابه وو ته امر کولو چې د طواف په اولو شوطونو کې دې رمل (د پهلوانانو په څېر تلل) وکوي او تېز دې لار شي چې خلک يې وينې نو پوه شي چې دوی تکره او پهلوانان دي او دا سنت تر قيامت پورې پاتې دی چې تر قيامت پورې دا ښکاره کوي چې مسلمانان تکره دي .

۶. رسول الله ﷺ صحابه وو ته امر وکولو چې له احرام نه چپ طرف اوږې را ښکاره کړئ ترڅو مشرکين ستاسې عضلات وويني وډار شي او تر تاثير لاندې راشي ددې خبرو حکمت دا وو چې په مکه کې به خلکو ويل چې مسلمانان د پيثرپ تيو اوس خراب

کري دي قوت پکې نشته لکن چې کله هغوی په خپلو سترگو وليدل چې دوی څنگه لکه د پهلوانانو داسې تلل کوي او څنگه عضلات يې دي او څنگه تيز ځي نو دوی يو بل ته ويل چې تاسې خو ويل دا د يثرب تېو کمزور کري دي؟ دا خو بالکل نه دي کمزور .

۷. دا درې ورځې رسول الله ﷺ مونځ په حرم کې په جمع سره کولو نو کفارو چې دا ليدل په يوه قيادت سره دا ټول خلک څنگه ښکته او پورته کيږي نو ټول حيران پاتې وو .

۸. رسول الله ﷺ حضرت بلال ته اواز وکولو چې ورشه د کعبې په سر باندې و درېږه او اذان وکوه دوی چې وليدل دا بلال هغه کس وو چې لکه مال داسې به اخستل کېدو او خرڅول کېدو کله به دوی په پري باندې تړلو او د مکې په لارو کې به ماشومانو ورباندې لوبې کولې اوس اسلام هغه ته دومره عزت ورکړو چې ټول مسلمانان د دوی د مهربان قائد حضرت رسول الله ﷺ په شمول اوس چپ دي او بلال ⑧ په ټوله زمکه کې د بهترين ځای کعبې په سر دريږي او دوی ته د اسلام کلمې په لور اواز سره وايي دې خبرې د ټولو کفارو په زړه باندې زيات اثر وکولو .

۹. رسول الله ﷺ د خپلو ټولو صحابه وو سره عاميانه وضع کوله کفارو په خپلو سترگو وکتل

چې رسول الله ﷺ د خپلو ملگرو سره خومره عاجزي او تواضع کوي او هغوی یې خومره قدر کوي څرنگه چې دوی مخکې فکر کاوه چې رسول الله ﷺ به لکه بادشاه داسې وي او صحابه یې لکه رعیت چې بادشاه څنگه له رعیت سره په تکبر کې خبرې کوي دوی به هم همداسې وي لکن دا هرڅه بدل وو رسول الله ﷺ د دوی سره په عاجزي کې خبرې کولې بیا یې هم دوی قدر کولو .

۱۰. پدې شپو کې رسول الله ﷺ د حضرت میمونه بي بي سره نکاح وکوله او په هغې باندې یې لکه د واده داسې پروگرام جوړ کړو پدې سره یې ښکاره کړه چې په مکه کې دوی په ډار کې نه دي بلکه عام ژوند کولی شي او له هېڅ شي څخه وېره نه لري حتی چې ډوډۍ یې تیاره کړه د مسلمانانو په شمول یې مشرکین هم ولیمې ته را وغوښتل لکن هغوی د شرکت کولو نه انکار وکولو لکن هغوی پوه شول چې رښتیا خبره داده چې مکه د رسول الله ﷺ خپل وطن دی .

ددې سره سره لویه خبره دا وه چې حضرت میمونه رضی الله تعالی عنها د بني عامر له قبیلې نه وه او دا یوه د عزت نه ډکه قبيله وه چې هر وخت به دوی په فخر سره ویل چې د بني عامر قبیلې ښځه تر اوسه پورې چا نه ده بندي کړې او ددې قبیلې په ټولو عربو کې یو خاص نوم وو نو د میمونې رضی الله تعالی عنها په واده سره مشرکین

پوه شول چې ددې قبيلې سره د رسول الله ﷺ تړون هم پيدا شو او د دوی لپاره دا څه د خوشحالي خبره نه وه او له بله پلوه دا پدې وخت کې د کفارو د يوه مخور مشر خالد بن وليد خاله وه نو ددې بي بي سره واده هم يو سياسي پر مختگ وو .

نو پدې لسو کارونو سره رسول الله ﷺ د مسلمانانو نوم او نشان پورته کړو او د ټولو خلکو په زړه کې يې داسې وېره ور واچوله چې بيا به څوک د مسلمانانو سره مقابلي کولو ته تيار نه شي .

د دريو شپو تېرولو نه وروسته رسول الله ﷺ او صحابه کرام ؓ مدينې منورې ته ستانه شول لکن د کفارو په زړونو کې يې ډېر څه پرېښودل ..



د مكې فتح



20 رمضان 8 هـ = 630 م

لكه مخكې چې تېر شول د رسول الله ﷺ او د مكې د كفارو په مينځ كې د حديبيې په نوم يوه صلح وشوه په هغه صلح كې د متعددو مادو څخه يوه ماده دا وه چې د رسول الله ﷺ او د مكې د كفارو په مينځ كې به تر ۱۰ كلونو پورې جنگ بند وي او دا خبره هم وه چې هرڅوك غواړي هغوى د رسول الله ﷺ په عهد كې داخلېدلى شي بيا به قریش د هغوى سره جنگ نه كوي او هرڅوك كولى شي چې د قریشو په عهد كې داخل شي بيا به مسلمانان له هغوى سره جنگ نه كوي نو ددې امله بني خزاعة او بني الدئل چې له مخكې نه دواړه زړې دښمنانې قبيلې وې اوس خزاعة د مسلمانانو او بني الدئل د قریشو په عهد كې داخلې شوې نو چې كله دوى د مسلمانانو او قریشو سره په تړون كې داخلې شوې نو ددېنه وروسته دوى هم تر لسو كالونو پورې يو له بل سره د جنگ كولو نه بند

•

د حديبيې د تړون ماتېدل

د بني الدئل د قبيلې يو کس چې نوفل بن معاويه نومېدو د هجرت په آتم کال يې د شعبان په مياشت کې څه کسان يې د خپلې قبيلې له ځان سره کړل د خزاعة په څه کسانو باندې د شپې حمله وکوله پدې وخت کې دوی د الوتير نومي اوبو سره وو د مکې مکرمې په جنوب غرب کې د دواړو قبيلو په مينځ کې جنگ وشو بني الدئل څرنگه چې د مکې د خلکو په تعهد کې وو دوی هم ورسره د خزاعة په مقابل کې مرسته وکوله او د شپې په تياره کې يې ورسره جنگ وکولو چې څنگه دا واقعۀ تېره شوه خپله قریش هم چې تېر کال په عمره القضاء کې يې د مسلمانانو طاقت په سترگو ليدلی وو پېښېمان شول او ناست وو يو له بل سره يې مشوره کوله چې بايد څه وکړو له بله پلوه عمرو بن سالم الخزاعي د خپلې قبيلې څلوېښت کسان له ځان سره ملګري کړل رسول الله ﷺ ته مدينې منورې ته راغلل او ټوله قصه يې ورته تېره کړه او د هغه خيانت په اړه يې خبر ورکړو چې د تړون څخه

وروسته قريشو کړی وو او دا چې په دې جنگ کې څوک ووژل شو او دا چې قريشو په جنگ کې دهغوی مرسته وکوله ښکاره خبره ده چې پدې سره د قريشو او رسول الله ﷺ په مينځ کې د حديبيې کړۍ تړون مات شو رسول الله ﷺ د مکې د فتح لپاره د اسلام په تاريخ کې لوی لښکر لس زره کسان مجاهدين تيار ول شروع کړل .

د غلطي بښنه غوښتل

لکن قريش چې کله پدې خبر پوه شول چې غلطي خو مو وکوله ابو سفیان، صفوان بن امیه، عکرمه بن ابی جهل او نور مشران را ټول شول خبرې يې کولې چې څه وکوو؟ په آخر کې فيصله پدې وشوه چې ابو سفیان چې پدې وخت کې د مکې د کفارو مشر وو دا به لار شي او له رسول الله ﷺ نه به د شوي جرم معافي وغواړي کېدای شي هغه دا د تړون ماتول معاف کړي لکن هغه ابو سفیان چې د تکبر غر يې تر اسمانه پورې رسي په هر ځای کې يې د مسلمانانو سره په جنگ کې خاص حيثيت درلود د احد په جنگ کې يې د کفارو جنگياليو په جنگ د ور تېزولو لپاره خپله ښځه هم بيولې وه او پدې وخت کې د رسول الله ﷺ په دښمنانو کې اول دده نوم راځي څنګه به اوس ځي او رسول الله ﷺ ته به د بښنې سوال کوي؟ ددې ټولو خبرو سره سره ابو سفیان تر خپل کبر تېر شو او مدينې منورې ته د بښنې غوښتلو په نيت باندې روان شو او لوی کار

قريشو دا ور په غاړه كړى وو چې په هر قېمت كېداى شي او كه هر ډول جرمانه غواړي نو رسول الله ﷺ ته يې وركړه چې دا غلطي معاف كړي او اوس زموږ سره جنگ ته را روان نه شى .

د رسول الله ﷺ سره رېښتونى مينه

په داسې وخت کې چې د هېچا زړه نه منله رسول الله ﷺ د معجزې په ډول خپلو صحابه وو ته وويل :
ابو سفيان به راځي او د صلح وخت به اوږدول او
دخپلې غلطۍ معافۍ به غواړي .

دی چې مډېنې ته را ورسېدو د رسول الله ﷺ کور ته ورغلو زمونږ د همدې سلسلې په دریم کتاب کې تېر شوي دي چې د رسول الله ﷺ یوه بي بي ام حبیبه رضی الله تعالی عنها دده لور وه ورغلو دهغې مبارکې رضی الله تعالی عنها کور ته د ام حبیبه رضی الله تعالی عنها سره دده لیدل ډېر وخت وروسته وو ځکه د اسلام په ابتداء کې ام حبیبه رضی الله تعالی عنها حبشي ته د خپل خاوند عبید الله بن جحش سره مهاجره شوې وه هغه هلته مړ شو او ام حبیبه رضی الله تعالی عنها هماغلته د رسول الله ﷺ د استازي په واسطه د رسول الله ﷺ سره نکاح شوې وه او مهر یې هم د حبشي بادشاه ۴۰۰ درهمه ورته ورکړي وو او دهغې ځای نه بیا مډینې منورې ته راغلې وه نو وروسته د ۱۶ کلونو به اوس ابو سفیان د خپلې لور ام حبیبه رضی الله تعالی عنها سره مخامخ کیږي ده فکر کاوه

چې ام حبيبة رضي الله تعالى عنها به دده ډېر گرم استقبال وكوي او ده ته به ډېره خوشحاله شي هغه چې ددې كوټې ته ور ننوت غوښتل يې چې په يو وړوكې فرش باندې كيني بي بي ور منډه كړه هغه فرش يې ترې ټول كړو او ابو سفيان يې پرې نه ښودو چې په هغه فرش باندې كيني دى ورته حيران شو او ورته يې وويل بچى ! هغه فرش د زما قابل ونه گڼلو او كه زه د د فرش قابل ونه گڼم ؟

دې ورته وويل هغه د رسول الله ﷺ فرش دى پدې باندې دلته زما په كوټه كې هغه ﷺ كيني او ته تر اوسه پورې مشرك او نجس يې زه نه غواړم چې مشرك دهغه ﷺ په فرش باندې كيني .

پدې سره ام حبيبة رضي الله تعالى عنها خپل پلار ته ښكاره كړه چې مسلمانان ټول يو بدن دى حتى كه زما لور هم ده نو اوس زما نه بلكه د رسول الله ﷺ ده او لور ته يې وويل : لورې زما نه وروسته ته بده شوې يې ... او په غصه كې ترېښه ووتلو .

ابو سفيان په داسې وخت كې چې زړه يې سخت مات وو او ده چې فكر كاوه زما به سخت او گرم استقبال وكوي دهغې لور نه سخت نا اميده وو لاړو د رسول الله ﷺ سره مخامخ شو او دهغه څخه يې وغوښتل چې دا غلطي شوې ده دا راته معاف كړئ او همدا صلح به همداسې پرېږدو له مونږ نه غلطي شوېده او زه اوس ښېنې غوښتلو ته راغلى

يم رسول الله ﷺ دده خبرې واورېدې او هېڅ ځواب يې ورته ورنه كړو بيا را ووتلو.

د ابو سفیان نا امیده کیدل

ابو سفیان په نا اميدي کې و گرځېد حضرت ابو بکر صديق **8** يې پيدا كړو هغه ته يې وويل چې ته زما لپاره رسول الله ﷺ ته واسطه شه چې هغه زما عذر ومني او قریش پدې غلطې کې معاف كړي هغه بغير ددېنه چې څه بهانه ورته وكوي په ښكاره تكو کې ورته وويل زه پدې موضوع کې رسول الله ﷺ ته ستا شفاعت نشم كولى .

ددې نا اميدي نه وروسته ابو سفیان لارو په اسلامي دولت کې دريم كس حضرت عمر **8** ته ترې ويې غوښتل چې د رسول الله ﷺ په وړاندې دده شفاعت وكوي چې دا صلح همداسې پاتې شي او دا غلطې دې مونږ ته معاف كړي هغه ورته وويل زه ستا واسطه شم چې رسول الله ﷺ ستاسې غلطې معاف كړي؟ زما د قسم وي چې كه زه ستاسې د جنګ لپاره بغير د مېړني نه بل شی هم پيدا نه كړم په هغه به هم زه لتاسې سره جنګ كوم (كه لما سره د مېړيانو لښكر هم وي زه به لتاسې سره پرې وجنگېږم) او ته ما رسول الله ﷺ ته د صلح د وخت د اوږدولو لپاره واسطه كوې؟ ..

ددېنه وروسته چې حضرت علي **8** ته ورغلو هغه ته يې ډېرې زاري وكولې چې رسول الله ﷺ ته زما په

اړه سپارښتنه وکوي چې مونږ معاف کړي هغه ورته وويل چې کله رسول الله ﷺ ستاسې د خيانت په اړه اورېدلي دي دهغه غصه دومره زياته شوېده چې هېڅوک ورسره خبرې نشي کولی پدې وخت کې حضرت حسن ⁸ وروکې ماشوم وو د حضرت علي او فاطمې رضي الله تعالى عنهما په مينځ کې يې لوبې کولې ابو سفيان بله لاره پيدا نه کړه حضرت فاطمې رضي الله تعالى عنها ته يې وويل چې که دا ماشوم لما سره ولېږې زه به دده سره رسول الله ﷺ ته ورشم که هغه ماته د قریشو دا غلطې معاف کړي حضرت فاطمې رضي الله تعالى عنها ددې لپاره چې هغه هم دده په مخ د نا اميدي شپږمه څپر ورکړي ورته وويل دا زما بچی خو تر اوسه ماشوم دی او ددې نه دی چې د لويانو په کارونو کې دخپل شي دا نشي درسره تلی ته پخپله ورشه .

بيا يې حضرت علي ⁸ ته وويل چې زه خو بالکل نه پوهېږم څه وکوم ماته نصيحت وکوه زه څه وکوم؟ حضرت علي ⁸ ورته وويل ته خو د بني کنانه د قبيلې مخور مشري او په صحابه وو کې د بني کنانه وو څخه ډېر کسان دي ته ورشه له خلکو نه وغواړه کېدای شي څوک پيدا شي چې رسول الله ﷺ ته ستا له لوري واسطه شي .

ده ورته وويل پدې به زما څه کار وشي؟

حضرت علي ⁸ ورته وفرمايل : نه زما د قسم په الله وي پدې هم ستا څه نه کيږي لکن زه بل څه نه وينم نو زه تاته څه ووايم؟

ابو سفیان چې له هرڅه نه نا امید و و بیا هم راغلو او په مسجد کې یې اواز وکولو که څوک پیدا شي چې دده لپاره رسول الله ﷺ ته واسطه شي لکن هېڅوک نه را پاڅېدل او نه چا ورته اواز وکولو نو دا اومه څپر وه چې دده په مخ لگېده نو نا امید شو بېرته یې په خپل ا وښ باندي سپور شو او مکې ته روان شو په لاره کې یې حضرت بلال حضرت صهیب حضرت سلمان ؓ ولیدل هغوی وویل : تر اوسه د الله ① تورې د دشمن په غاړو کې خپل ځای ته نه دي رسېدلي حضرت ابو بکر صدیق ⑧ چې هلته نېږدې ورسره تېرېدلو دا خبره یې واورېده ورته یې ویل : تاسې د قریشو سردار ته داسې خبرې کوئ؟ بیا راغلو رسول الله ﷺ ته یې د ددوی له دې وینا څخه شکایت کولو رسول الله ﷺ چې د ابو بکر صدیق ⑧ دا خبره واورېده نو ددې په ځای چې د ابو بکر صدیق ⑧ طرف واخلي او دی هم په ابو سفیان باندي زړه بد کړي ده ﷺ د خپلو عاشقانو طرف واخیست ورته یې وویل ای ابابکر دوی چې ابو سفیان ته دا خبره وکوله تا به دوی غصه کړي وي؟ که چېرته تا دوی غصه کړي وي نو تا خپل رب غصه کړی دی حضرت ابو بکر صدیق ⑧ بېرته په منډه دوی ته راغلو ورته ویل یې ای وروڼو ما تاسې غصه کړئ؟ دوی ورته وویل نه وروړه الله د وښه .

ابو سفیان مکی ته ستون شو

ابو سفیان مکی مکرمې ته راغلو دوی ترې پوښتنه وکوله چې څه دې وکول

ده ورته ټوله قصه وکوله چې رسول الله ﷺ ته ورغلم هغه راته هېڅ ځواب را نه کړو او بیا مې یو په بل پسې مشران صحابه ولیدل چې رسول الله ﷺ ته زما شفاعت وکوي ابو بکر صدیق ته ورغلم هېڅ څه خیر مې ورسره پیدا نه کړو، عمر **8** ته ورغلم هغه خو تیار دښمن وو، علي **8** ته ورغلم هغه ډېره نرمې او ښه رویه راسره وکوله یوه طریقه یې راته وښودله خو کار یې ورنه کړو.

دوی ورته وویل څه یې درته وښودل؟

ده ورته وویل : راته یې وویل چې ورشه په جومات کې خلکو ته اواز وکوه کډای شي څوک پیدا شي چې رسول الله ﷺ ته ستا شفاعت وکوي .

دوی ورته وویل : نو بیا دهغې سره څه وشول؟

ده ورته وویل : هېڅ هم ونه شول .

دوی ورته وویل : نو بیا خو هغه هم هسې ټوکې در پورې کړي دي .

ده ورته وویل : نه قسم دی هغه را پورې ټوکې نه کولې لکن بله هېڅ لاره نه وه

ددې ورځې نه وروسته قريشو ته هېڅ هم ور پاتې نه شول او هېڅ لاره ورسره نه وه چې څه وکوي

صرف د رسول الله ﷺ د راتلو انتظار یې وپستلو

د مكې د فتح راز پټ ساتل

رسول الله ﷺ درى ورځې وړاندې ددې چې د قريشو له لوري نه ورته د تړون د ماتولو خبر راشي حضرت عائشې رضی الله تعالى عنها ته وويل ځان تيار كړه چېرته څو نور يې ورته هېڅ هم نه وو ويلي او تر ډېره وخته پورې يې دا راز صرف له ځان سره ساتلى وو ددې لپاره چې قريش ددېنه خبر نه شي او د جنگ تيارى له مخكې نه ونه كوي كله چې ابو بكر صديق **8** د خپلې لور كور ته ورغلو ويې كتل چې هغه خپل كالي او نور شيان سره تړلي دي پوښتنه يې وكوله لورې دا تيارى د څه لپاره دى؟ هغې مباركې ورته وويل ماته هم نده معلومه رسول الله ﷺ صرف وويل چې ځان تيار كړه ابو بكر صديق **8** وويل نه پوهېږم چې پدې وخت كې رسول الله ﷺ د څه لپاره تيارى كوي دا وخت خو اوس له چا سره د جنگ هم نه دى .. حضرت عائشې رضی الله تعالى عنها ورته وويل والله كه زه هم خبره وم .

رسول الله ﷺ ددې لپاره چې د وتلو راز پټ وساتي او څوك خبر نه شي چې دى د مكې د فتح لپاره وتلى دى نو د وتلو نه وړاندې يې د حضرت ابا قتادة بن ربعي **8** په مشرۍ كې آته كسان بلې خوا ته ولېږل ددې لپاره چې خلك هم فكر وكوي چې رسول الله ﷺ به په دوى پسې ورځي او هغوى ته هم معلومه نه وه چې رسول الله ﷺ كومې خوا ته ځي

رسول الله ﷺ چې د مكې په لور روان شو نو په هغوی پسې خبر ورغلو چې رسول الله ﷺ خو د مكې په لوري حركت وكولو بيا هغوی هم راغلل او په لاره كې در رسول الله ﷺ سره يو ځای شول .

رسول الله ﷺ په داسې اندازه او طريقه باندې خپل لښكر برابر كړو چې ساری يې نه درلود لس زره كسان جنگيالي وو او د مدينې په شاوخوا كې يې كسان مقرر كړل چې هغوی كوښښ كولو چې څوك لار نه شي او د مكې خلكو ته خبر ورنه كړي بيا رسول الله ﷺ دعا وكوله ويل يې اى الله د دوى غوړونه او سترگې ونيسه چې دوى له مونږ نه خبر نه شي او مونږ په يو دم وويني او په يو دم زمونږ اواز واوري .

د مسلمانانو د لښكر په اړه مكې ته ليك

د رسول الله ﷺ ددې لښكر په اړه حاتم بن ابي بلتعۃ د مكې خلكو ته ليك وليكلو او يوې ښځې ته يې وركړو چې مكې ته په سفر روانه وه رسول الله ﷺ ته په وحى سره ښكاره شوه چې د ښځې سره يو ليك دى چې د لښكر په اړه په ټولو تفصيلاتو باندې مشتمل دى حضرت علي، حضرت زبير او حضرت مقداد ؓ پسې ورغلل او ښځه يې د مدينې منورې په ۱۲ ميله لرې فاصله كې په روضۃ خاخ نومې ځاى كې را ونيوله ورته يې وويل : لتا سره چې

حضرت عمر **8** وویل : ای رسول الله ﷺ ما پرېږده چې دا منافق قتل کړم او سر ترې ووهم .

مهربان قائد رسول الله ﷺ وفرمايل : نه مه يې
کوه دا په بدر کې هم حاضر وو الله ① هغه کسانو
ته بشنه کړېده چې هغوی په بدر کې حاضر وو .
بيا آية نازل شول .

سورة ممتحنة آية ۱

يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ تُلْقُونَ إِلَيْهِمْ
بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ
تُؤْمِنُوا بِاللَّهِ رَبِّكُمْ إِنْ كُنْتُمْ حَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي
تُسْرُونَ إِلَيْهِمْ بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ
فَقَدْ ضَلَّ سَوَاءَ السَّبِيلِ

ترجمه : اى مومنانو مه نيسي زما او ستاسې دشمن
په دوستۍ سره تاسې له هغوی سره دوستي کوئ او
هغوی په هغه څه باندې کافران دي چې تاسې ته
راغلي دي هغوی تاسې او رسول ددې امله له خپل
ځای نه وباسي چې تاسې ايمان راوړی دی په الله
ستاسې په خپل رب باندې که چېرته تاسې زما په
لاره کې د جهاد او زما د رضا په طلب کې راوتلي
ياست ... تاسې له هغوی سره پټه دوستي ساتئ
او زه په هغه څه باندې ښه پوهېږم چې تاسې يې
پټوئ او يا يې ښکاره کوئ او هغه څوک چې په
تاسې کې دا کار کوي هغوی له سمې لارې نه بې
لارې شوي دي .

د مكې فتح ته روانېدل ته روانېدل

رسول الله ﷺ د خپلو لسو زرو كسانو سره د مكې په لوري باندې روان شو ټول مهاجرين او ټول انصار مجاهدين ورسره وو هېڅوك هم ترېنه نه وو پاتې حضرت ابا رهم كلثوم بن حصين بن عتبة بن خلف الغفاري الكناني يې په مدينه منوره كې دخپل خليفه په توگه باندې پرېښودو په الجحفة نومي ځاى كې د رسول الله ﷺ تره حضرت عباس چې رسول الله ﷺ ته معلومه وه هغه په پټه سره مسلمان وو او كله كله به يې د كفارو د تيارې يا نورو پروگرامونو په اړه رسول الله ﷺ ته خبر هم ورکولو د مهاجر په توگه د خپل ټول اهل سره را وتلى وو رسول الله ﷺ يې په ليدلو ډېر خوشحال شو.

د رسول الله ﷺ د تره زوى ابو سفيان ابن الحارث

ابو سفيان ابن الحارث د رسول الله ﷺ د تره زوى وو دواړه رضاعي وروڼه هم وو او په وركتوب كې دواړه ډېر زيات سره خواږه وو لکن هغه تر دې وخته پورې سخت كافر وو او شاعر هم وو د رسول الله ﷺ په اړه يې ډېر سخت او بد الفاظ

عبدُ الله بنُ أمية بنِ المغيرة المخزومي القرشي هم
 ډېر سخت کافر وو او دا هغه کس وو چې رسول الله
 ﷺ ته یې ویلي وو (چې زه درته گورم ته اسمان
 ته زینه کېږدې او پرې باندې ور و خېږې (نعوذ
 بالله) او له هغې خوا نه له ځان سره لیکل راوړې
 او څلوېشت ملائکې درسره وې هغوی ستا تصدیق کوي

چې دا ته څه وايي دا ټول رښتيا دي نو بيا هم زه فکر نه کوم چې زه د ستا تصديق وکوم) د دومره سختو او غليظو خبرو سربېره هغه هم راغلو په لاره کې د رسول الله ﷺ سره مخامخ شو او توبه يې وويستله رسول الله ﷺ معاف کړو او ده اسلام قبول کړو .

د فتح نه وړاندې شپه

په لاره کې مکې مکرمې ته نېږدې په مر الظهران کې رسول الله ﷺ شپه وکوله او مرکز يې جوړ کړو د شپې يې ټولو صحابه وو ته امر وکولو چې هرڅوک د خپل اور بل کړي چې لس زره ځايه اور بل شو دا څه عجيبه منظره ښکاره کېده ټوله فضاء رڼا شوې وه حضرت عباس ⁸ فرمايي ما چې دا اورونه وليدل نو په زړه کې مې وويل که سبا مسلمانان مکې ته په زور ننوتل د قریشو خو به داسې هلاکت وشي چې ياد يې پاتې شي د رسول الله ﷺ په قچر باندې سپور شوم د مکې خواته له لښکر نه را ووتلم ما وې که داسې څوک پيدا کړم چې مکې ته احوال يوسي چې مخکې له دې چې رسول الله ﷺ په تاسې باندې حمله وکوي تاسې راشئ او دده څخه امان وغواړئ او ځانونه تسليم کړئ .

د ابو سفیان ابن الحرب اسلام

بديیل وویل : دا به د خزاغه خلک وي .

ابو سفیان ورته وویل : نه د خزاغه خلک دومره
لشکر نشی را ویستلی هغوی دومره نه دی .

حضرت عباس ﷺ فرمایي ما يې دا اوازونه واورېدل او ومې پېژندل ورته اواز مې کړو ای ابا حنظلہ ده راته وویل ابو الفضل یې؟ ما ورته وویل هو! ده راته وویل دا څه قصه ده؟ ما ورته وویل دا رسول الله ﷺ دی او ملگري یې دي سبا د قريشو د سبا خیر نشته ابو سفیان ورته وویل : مور پلار مې لتا نه زار شه بیا راته ووايه څه چل وکوو؟ ما ورته وویل والله که یې گیر کړي سر درڅخه پرې کوي راځه په ما پسې شا ته پدې قچر کېنه زه به د رسول الله ﷺ ته ورولم ستا لپاره به امان ترې وغواړم معاف به دې کړي بیا هغه په ما پسې شا ته کېناستو او ما را روان کړو او دوه نور ملگري یې بېرته ستانه شول چې لښکر ته را ورسېدو خلکو به پوښتنه کوله دا څوک دی؟ چې د رسول الله ﷺ قچره به یې ولیده زه

به پرې سپور وم دوی به ویل : د رسول الله ﷺ تره دی او درسول الله ﷺ په قچره باندې سپور دی تردې چې د حضرت عمر ⁸ په اور راغلم هغه وویل : دا څوک دي؟ او را پاڅېدو چې زما شا ته یې ابو سفیان ولیدو ویې ویل : ابوسفیان د الله دښمن دی حمد ثناء ده هغه ذات لره چې ته یې بغیر د جنگ او بغیر د کوم تړون څخه مونږ ته په لاس کې راکړې او بیا په غصه کې در رسول الله ﷺ لوري ته روان شو او هغه ته یې وفرمایل : دا ابو سفیان دی الله ¹ مونږ ته بغیر د کوم تړون او جنگ نه په لاس راکړو ما پرېږده چې سر ترې پرې کړم . ما ورته وویل ای رسول الله ﷺ دا ما راوستلی دی حضرت عمر ⁸ چې دده په اړه ډېره سختي کوله ما ورته وویل : صبر کوه عمره ⁸ که دا چېرته د بني عدي (د حضرت عمر کورنۍ) نه وای قسم ده که تا دده په اړه دومر سختي کړې وای لکن دا د بني عبد مناف له کورنۍ څخه دی) ده راته وویل : ای عباسه په هغه ورځ چې ته مسلمان شوې که خطاب (د حضرت عمر پلار) مسلمان شوی وی ستا اسلام مې ډېر پرې خوښ وو وجه یې دا وه چې ستا اسلام د رسول الله ﷺ ډېر خوښ وو ددېنه که خطاب مسلمان شوی وای .

رسول الله ﷺ وویل : عباسه دا اوس له ځان سره خپل ځای ته بوزه سبا یې ماته راوله .

سبا مې چې ورته را وستو رسول الله ﷺ ورته وويل
: ويحک ای ابا سفیان تاته دا نه ده معلومه
چې الله یو دی شریک نه لري؟ ده ورته وويل مور
پلار مې لتا قربان شه ته خومره د ښه زړه
خاوند، معزز او د خپلولي ساتونکی یې که چېرته
ما گمان کولی چې په دنیا کې د یو الله نه بغیر
بل خدای شته نو اوس به یې ماته څه فایده کړي
وه .

بیا رسول الله ﷺ ورته وويل : ته پدې نه پوهېږې
چې زه د الله ① رسول یم؟

ابو سفیان ورته وويل : په الله مې د قسم وي پدې
اړه مې تر اوسه په زړه کې یو څه شته .

حضرت عباس ﷺ فرمایي : ما ورته وويل : خوار
شي مخکې ددې چې ووژل شي اسلام قبول کړه .
هغه فوراً گواهي ورکړه او په اسلام مشرف شو .

د ابو سفیان خاص امتیاز

بیا ما رسول الله ﷺ ته وويل چې ابو سفیان فخر
خوښوي ای رسول الله ﷺ ده ته څه خاص امتیاز
ورکړه .


رسول الله ﷺ وويل : هو! چې په مکه کې هرڅوک د
ابو سفیان کور ته ننوزي هغوی به په امن وي،
څوک چې خپلې دروازې بندې کړي هغوی به په امن
وي او څوک چې مسجد حرام ته ننوزي هغوی به په
امن وي رسول الله ﷺ چې مکې مکرمې ته نږدې شو

خپلو غازيانو ته يې لارې ور تقسيم کړې حضرت خالد بن وليد **8** يې د لشکر په ميمنه (د ښي طرف په غازيانو) مقرر کړو چې په دوی کې د اسلم، سليم، غفار مزينة او جهينة قبائلو کسان وو دوی ته يې وويل چې د مکې د ښکته طرف نه به ور ننوزئ او که څوک درته مخې ته جنگ ته را ووتل تر هغه پورې يې لو کړئ (ويي ريبئ) چې لما سره په صفا کې مخامخ شئ .

حضرت زبير بن عوام **8** يې په مهاجرينو باندې امير کړو او دوی ته يې وويل چې تاسې به د حرم نه په پورته خوا کې مکې ته داخلېږئ .

ابو عبدة **8** يې په بياذقة ډله باندې مقرر کړو او هغوی ته يې خپله لاره ور وښوده په راتلونکې نقشه کې ښکاره کيږي .

سعد بن عبادة **8** د انصارو سره په يوه ټولگي کې د رسول الله ﷺ تر مخ روان شو او دوی ته وويل شول چې چا درسره جنگ کولو نو ورسره به جنگ کوئ پدې سره ټولو ته خپلې لارې د راتلونکې نقشې مطابق ور معلومې کړل شوې .



د دوی نه وړاندې ابو سفیان مکې ته منډه را اخیستې وه ویل یې ای خلکو محمد په داسې لښکر کې راغلو چې دهغه سره مخامخ کېدل ممکن نه دي څوک چې د ابو سفیان کور ته ننوزي هغوی ته به څه نه وایي خلکو ورته وویل مونږ څنگه ټول ستا په کور کې ځای کېدلی شو؟ ده ورته وویل څوک چې خپل کور ته ننوزي او دروازه پسې بنده کړي هغه هم په امن دي او څوک چې جومات ته ننوزي هغه هم په امن دي خلکو منډه کړې خپلو کورونو ته او جومات ته ننوتل .

د مسلمانانو لښکر له څلورو لارو مکې ته داسې ننوتل چې قریشو ته یې ددې وخت ورنه کړو چې هغوی ددوی د مقابلي لپاره یو صف جوړ کړي او یا د جنگېدلو په اړه فکر وکوي ټول په یو وخت کې له هرې خوا نه په مکه مکرمه ور ننوتل صرف له کومه لوري چې خالد بن ولید را روان وو هلته عکرمه بن ابي جهل ، صفوان بن امیه ، سهیل بن عمرو او څه نور داسې کسان ورسره وو چې جنگ یې کول غوښتل او په غیشو یې ویشتل شروع کړل لکن خالد بن ولید ⑧ ډېر زر دهغوی په محاصره کولو باندې امر وکولو او لږ وخت وروسته یې هغوی پسې واخیستل او تېښتې ته اړ شول او پدې سره په مکه مکرمه باندې د مسلمانانو واکمني قائمه شوه او مکه د مسلمانانو په لاس باندې فتح شوه د مسلمانانو له لوري کرز بن جابر الفهري او خنیس بن خالد الخزاعي چې په داسې لاره لاړل چې په کومه باندې

د مسلمانانو لښکر نه وو روان او مشرکینو ته په لاس ورغلل او شهیدان یې کړل ددوی نه بغیر د مسلمانانو له لوري نه څوک خور نه شول او د مشرکینو له لوري نه ۱۲ کسان او د یو قول له مخې ۲۴ کسان ووژل شول پاتې یې و تېښتېدل .

د جمعي مبارکه ورځ وه د هجرت آتم کال د روژې شلمه ورځ وه چې رسول الله ﷺ مکې مکرمې ته په داسې حالت کې ننوتلو چې سورة فتح یې تلاوت کولو او تور پټکی یې په سر وو احرام یې په ځان نه وو د الله تعالی شکر په اداء کوله چې دا دومره لویه فتح یې ورکړه او خپل ځای ته یې فاتح را ستون کړو .

خلک په آرام شول ټول خلک پوه شول چې کفار د مقاومت او جنگ نه لاس په سر شول رسول الله ﷺ راغلو د بیت الله طواف یې وکولو پدې وخت کې په حرم کې ۳۶۰ بتان وو د رسول الله ﷺ په لاس کې د غیشو لیندۍ وه په هغه به یې بت ته اشاره کوله او دا آیت به یې لوستلو :

جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا جَاءَ الْحَقُّ وَمَا يُبْدِئُ الْبَاطِلُ وَمَا يُعِيدُ

د معجزې په ډول به هغه بت په زمکه را پرېوتلو او د کعبې د ننوتلو نه یې انکار وکولو او ویل یې چې پدې کې د ننه تصویرونه دي هغه ترې را وباسئ خلک ورغلل هلته دوه عکسونه وو چې دوی گمان کاوه دا حضرت ابراهیم او حضرت اسماعیل علیهما السلام دي هغه یې را وویستل او مات یې

کړل بيا رسول الله ﷺ د کعبې د ننه ور ننوتلو او تکبېرونه يې پکې وويل حضرت اسامة بن زيد، حضرت بلال، حضرت طلحه ؓ هم ورسره وو يو څه وخت يې پکې تېر کړو چې را ووتل حضرت عبد الله بن عمر ⑧ د حضرت بلال ⑧ نه پوښتنه و کوله چې رسول الله ﷺ د ننه څه وکول؟ هغه ⑧ ورته وويل رسول الله ﷺ په داسې حالت کې چې دوه ستنې يې ښي طرف ته يوه يې چپ طرف ته او درې يې شاته وې په مانځه و درېدو (پدې وخت کې د مکې مکرمې د ننه شپږ ستنې وې نوې تصوير او ټول معلومات يې ددې سلسلې په اول کتاب کې تېر شوي دي) رسول الله ﷺ چې د مانځه نه فارغ شو نو د کعبې په طرفونو کې را تاو شو تکبېرونه يې وويل بيا يې دروازه خلاصه کړه ټول خلک په انتظار وو قريش هم را ټول شوي وو چې اوس په څه کيږي او دوی څه وکوي رسول الله ﷺ دروازه را خلاصه کړه او د دروازې په طرفونو باندې يې خپل مبارک لاسونه کېښودل او ښکتنی ایت يې تلاوت کړو .

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ

ترجمه : اى خلکو ما تاسې د يو مذكر او يوې مونث څخه پيدا کړي ياست بيا مې په قبائلو او کورنيو باندې ددې لپاره وويشلى چې تاسې يو بل سره و پېژنئ په تاسې کې الله تعالى ته ډېر معزز

هغه کس دی چې له الله ① نه زیات وېرېږي الله تعالی ښه عالم او ښه خبر ذات دی . او خلکو ته یې خبرې وکولې او قریشو ته یې وویل چې الله ستاسې نه د جهالت پرده اوس پورته کړه د اسلام رڼا یې ستاسې ځای ته راوړه او د الله تعالی حمد او ثناء یې وویلله چې مسلمانانو او اسلام ته یې د تاریخ لویه کامیابي او فتح ور په برخه کړه .

د کعبې کلیانې

د کعبې کلیانې پدې وخت کې د عثمان بن طلحه سره وې چې په اسلام هم نه وو مشرف شوی او دا هغه کس وو چې تر هجرت وړاندې یوه ورځ رسول الله ﷺ دده څخه کلیانې ددې لپاره غوښتې وې چې رسول الله ﷺ غوښتل د کعبې د ننه وويني نو ده ورته ډېر سخت بد الفاظ ویلي وو او ورته غصه شوی وو نو په هغه وخت کې د معجزې په ډول رسول الله ﷺ ورته ویلي وو چې گوره یو وخت به دا کلیانې لما سره وي او چې چا ته یې ورکوم زما خوښه به وي اوس چې مکه فتح شوه حضرت علي ⑧ غوښتل چې دا کلیانې له هغه څخه واخلي او دا یوه دعزت خبره وه او د بني هاشم د کورنۍ چې د رسول الله ﷺ خپله کورنۍ وه د ډېرو کسانو دا شوق وو چې کلیانې دوی ته ورکړل شوې وای او دا شرف د بني هاشم له کورنۍ سره وای لکن رسول الله ﷺ

بېرته هغه كلياني عثمان بن طلحة ته وركړې او ورته يې وويل نن ورځ د نيكي او وفا ورځ ده .

د مانځه وخت را نېږدې شو رسول الله ﷺ حضرت بلال

8 ته وويل چې د كعبې سر ته وخېږه او اذان

وكوه لږ لري ابو سفيان ، حارث ابن هشام ، عتاب

بن اسيد ناست وو او د بلال او دهغه د اذان او

دا چې كه مونږ خبر واي چې دا حق دى نو مونږ

به يې هم متابعت كړى واي او داسې نورې خبرې

يې كولې لږ درنگ وروسته رسول الله ﷺ ورغلو

ورته يې وويل چې تاسې كومې خبرې كولې ما ته

هغه ټولې را ورسېدلې او هغه د دوى خبرې يې

ورته وكولې هغوى حيران شول نو سم د لاسه حارث

او عتاب وويل مونږ ددې گواهي وركوو چې ته د

الله رسول يې ځكه په هغه وخت كې چې مونږ دا خبرې

كولې هېڅوك هم له مونږ سره نه وو چې زمونږ په

گمان تاته به يې زمونږ خبرې رسولې وي دا خبرې

تاته خامخا الله كړي دي .

د فتح په سبا باندې رسول الله ﷺ ته خبر راغلو

چې د خزاعة قبيلې خلكو (چې د رسول الله ﷺ سره

په تعهد كې وو) د هذيل قبيلې نه يو كس چې

مشرک وو دهغه كس په بدل كې وژلى دى چې مخكې

وژل شوى وو رسول الله ﷺ راغلو خلكو ته يې پدې

اړه خبرې شروع كړې ويل يې :

اى خلكو الله ① له هغه وخت نه چې زمكې او

اسمانونه يې پيدا كړي دي مكه حرم كړېده او

ترقيامته پورې به حرم وي هغه څوك چې په الله ①

او دهغه په رسول ﷺ باندې ايمان لري هغه ته روا نه دي چې پدې کې وينه تويه کړي، يا ترينه ونه پرې کړي، نه مخکې روا وه او نه وروسته روا ده صرف دا اوس وخت زما لپاره روا شوه دا د مکې په اهل باندې يو غضب وو او د اوس نه وروسته د مکې حرمت هماغه ډول دی لکه مخکې چې وو هغه کسان چې حاضر دي هغه کسانو ته دې ووايي چې غير حاضر دي که تاسې ته چا وويل : رسول الله ﷺ په حرم کې جنگ کړی وو تاسې ورته ووايست چې الله ① د رسول الله ﷺ لپاره حلاله کړې وه او ستاسې لپاره يې نه ده حلاله کړې ای د خزاعة قبيلې خلکو خپل لاسونه له جنگ څخه پورته کړئ ډېر جنگونه او قتلونه مو وکول تاسې داسې قتل کړی دی چې زه يې محکوم کوم ددېنه وروسته چې څوک قتل کړل شي دهغه وارثانو ته اختيار دی يا به ورته قاتل قصاص کيږي او يا به يې معاف کوي .

رسول الله ﷺ په صفا باندې دعا کوله انصارو په خپل مينځ کې وويل رسول الله ﷺ خو اوس خپل ځای فتح کړو هسې نه چې اوس دلته ژوند اختيار کړي او مدينه پرېږدي . رسول الله ﷺ چې له دعا څخه فارغ شو دوی ته يې وويل څه مو وويل؟ دوی ورته وويل هېڅ مو هم نه دي ويلي يا رسول الله ﷺ لکن رسول الله ﷺ بيا ورته وويل: نه ماته ووايست تاسې څه ويل؟ دوی ورته وويل مونږ ډارېږو هسې نه چې ته اوس دلته پاتې شې او بيا

مدينې ته لاړ نه شې . ده ورته وويل : نه داسې نه شې كېدلى ژوند به مې هم لتاسې سره وي او مرگ به مې هم لتاسې سره وي انصار صحابه 8 ډېر زيات خوشحال شول .

رسول الله ﷺ په مکه مكرمه كې د فتح نه وروسته ۱۹ ورځې پاتې شو خلكو ته يې اسلام ور ښودلو او يو بل لوري ته يې صحابه لېږل چې بتان به په مخ ورتلل هغه به يې ماتول او خلك به يې د يو الله 1 عبادت ته را بلل او رسول الله ﷺ اعلان وكولو چې څوك په الله 1 او د قيامت په ورځ باندې ايمان لري نو په كور كې يې چې څومره بتان وي هغه دې مات كړي او هېڅ بت دې په كور كې جوړ نه پرېږدي .

هغه كسان چې رسول الله يې د قتل امر كړى وو

په مکه كې نه (۹) كسان داسې وو چې رسول الله ﷺ دهغوى په اړه ويلي وو : چېرته چې په مخ درشي دا به قتل كيږي اگر كه د كعبې تر پردو لاندې هم وي هغه كسان په لاندې ډول وو .

۱. عبد العزى بن خطل التميمي
۲. عبد الله بن أبي سرح القرشي
۳. عكرمة بن أبي جهل القرشي
۴. الحارث بن نفيل بن وهب

۵. مقيس بن صبابه الكناني (دا يو ځل مسلمان شوی وو بيا يې يو انصاري صحابي شهيد کړو بېرته مرتد شو او مکې ته لاړو)

۶. هبار بن الأسود القرشي

۷، ۸. قينتان کانتا لابن خطل (دوی دواړو به په

بدلو کې د رسول الله ﷺ په اړه بد ويل)

۹. سارة مولاة لبعض بني عبد المطلب بن هاشم (دا هغه ښځه وه چې د حاطب بن أبي بلتعة ليک ورسره وو قصه يې لږ وړاندې تېره شوه د اسلام سخته دښمنه وه)

د يو روايت له مخې هند بنت عتبة هم پدې کسانو کې داخله وه .

پدې کسانو کې ځينې گير کړل شول او ووژل شول او ځينو يې توبه وويسته او اسلام يې قبول کړو رسول الله ﷺ معاف کړل .

عبد العزى بن خطل رښتيا هم په داسې وخت کې گېر کړل شو چې د کعبې تر پردو لاندې يې ځان پټ کړی وو مسلمانانو را ونيولو او رسول الله ﷺ ته يې وروستلو هغه ﷺ يې په قتل باندې امر وکولو او ووژل شو .

عبد الله بن أبي سرح القرشي حضرت عثمان ⑧ رسول الله ﷺ ته راوستلو دهغه لپاره واسطه شو او د رسول الله ﷺ نه يې ورته بښنه وغوښته هغه معاف کړو او دی په اسلام مشرف شو .

عكرمة بن أبي جهل القرشي هم معاف کړل شو او په اسلام مشرف شو .

الحارث بن نفيل بن وهب هغه کس وو چې په مکه کې يې رسول الله ﷺ ته په ضرر رسوونکو کې تر هرچا وړاندې وو او ډېر زيات تکليفونه به يې ورکول حضرت علي ⁸ ته په لاس ورغلو او قتل يې کړو .

مقيس بن صبابه الکناني د نميلة بن عبد الله ⁸ په لاس باندې ووژل شو.

هبار بن الأسود القرشي هغه کس وو چې کله د رسول الله ﷺ لور زينب رضی الله تعالی عنها هجرت کولو دى ورته په لاره کې ولاړ وو او په هغې مبارکې باندې يې وار کړى وو هغه په تېره ور غورځېدلې وه او په گېډه ماشوم يې ضائع کړى وو هغه د فتح په ورځ له مکې نه تښتېدلې وو بيا وروسته رسول الله ﷺ ته راغلو بېنه يې وغوښته او اسلام يې قبول کړو رسول الله ﷺ معاف کړو .

په قينتانو کې يوه ووژل شوه او د بلې لپاره او همدارنگه د ساره لپاره د رسول الله ﷺ نه بېنه و غوښتل شوه او په اسلام باندې مشرفې شوې .

سره ددې چې د مکې خلکو د رسول الله ﷺ سره زيات ظلمونه کړي وو لکن رسول الله ﷺ هغوى ته عمومي بېنه اعلان کړه او ټول يې معاف کړل ددې بېنې فايده دا شوه چې د مکې خلک به ډلې ډلې په اسلام کې داخلېدل لوى، واړه او ښځينه په

راتلې په اسلام کې به داخلېدلې او د رسول الله ﷺ سره به یې بیعت کولو .

حضرت مجاشع بن مسعود ⑧ خپل ورور رسول الله ﷺ ته راوستلو ورته ویل یې دا مې تاته راوستلو چې لتا سره په هجرت باندې بیعت وکوي . رسول الله ﷺ ورته وویل : په هجرت کې چې څه وو هغه مهاجرو یوړل (اوس د مکې نه د هجرت ضرورت نشته) ده ⑧ ورته ویل نو په څه به درسره بیعت کوي؟ رسول الله ﷺ ورته وویل په ایمان په اسلام او په جهاد باندې .

د ابو سفیان د مېرمن هند اسلام

په صفا باندې چې کله رسول الله ﷺ د سریو د بیعت نه فارغ شو نو بیا د ښځو سره د بیعت سلسله شروع شوه د سفیان ښځه هند (هغه ښځه وه چې د ا حد په غذا کې شریکه وه او د رسول الله ﷺ د تره مبارک حضرت حمزة ⑧ گډه یې ورباندې خیرلې وه او دهغه پوزه ا و غوړونه یې ورباندې پرې کړي وو) اوس په داسې حالت کې راغله چې ځان یې پتولو چې رسول الله ﷺ مې و نه پېژني او بیعت شروع شو

رسول الله ﷺ ورته ویل زه لتاسې نه بیعت اخلم چې تاسې به له الله ① سره شریک نه نیسئ غلا به نه کوئ

هند ورته ورته وويل ابو سفیان سخت سړی دی (په مصرف کې سخت دی) که زه دهغه د مال نه څه شی اخلم دا غلا ده؟ ابو سفیان ولاړ وو هغه ورته وويل زما د مال نه چې ته کوم شی اخلي هغه تاته معاف دي

رسول الله ﷺ ورته وخنډل او ویې پېژندله ورته ويل یې : ته هند یې؟ دی ورته وويل هو ! څه چې مخکې تېر شوي دي هغه معاف کړه ای د الله ① رسوله الله ① دې تاته معافي وکوي .

رسول الله ﷺ ويل : زه ستاسې څخه بیعت اخلم چې زنا به نه کوئ؟

هند ورته ويل : آیا اصيله ښځه هم زنا کوي؟

رسول الله ﷺ ويل : زه لتاسې نه بیعت اخلم چې تاسې به خپل اولادونه نه مړه کوئ.

هند ورته ويل: مونږ له ورکتوب څخه را لوی کړل

هغوی تاسې راته په بدر کې ووژل حضرت عمر ﷺ

چې د رسول الله ﷺ نه لږ لاندې په صفا باندې ناست

وو داسې یې ورته وخنډل چې شا ته ږنگ شو رسول

الله ﷺ هم ورته مُسکي شو .

بیا رسول الله ﷺ ورته وويل : زه لتاسې نه بیعت

اخلم چې تاسې به بهتان نه جوړوئ .

هند ورته ويل : بالکل بهتان بد شی دی او تاسې

مونږ ته صرف په نېکو کارونو باندې امر کوئ.

رسول الله ﷺ ورته ويل : زه ستاسې نه بیعت اخلم

چې تاسې به زما نا فرماني نه کوئ .

هند ورته ويل : **والله** چې مونږ دې ځای ته راتلو په زړه کې مو دا نه وه چې مونږ به ستا نا فرماني کوو ددې ځای نه چې کور ته لاړه خپل بت يې په زمکه ووېشتو او مات يې کړو او ورته ويل يې ستا له لاسه مونږ په دوکه کې وو .

صفوان بن امیه له هغه کسانو څخه وو چې د رسول الله ﷺ له راتلو سره له مکې نه تېښتېدلی وو سره ددې چې دده نوم په هغه کسانو کې نه وو چې رسول الله ﷺ يې په قتل باندې حکم کړی وو لکن د مسلمانانو سره په جنگونو کې دده نوم تر هرچا وړاندې وو ددې امله دی ډارېدو بيا د رسول الله ﷺ نه ورته حضرت عمير بن وهب الجمحي القرشي امان وغوښت رسول الله ﷺ ورته امان ورکړو او معاف يې کړو په اسلام باندې په داسې حالت کې مشرف شو چې ښځه يې تر ده څخه وړاندې په اسلام مشرفه شوې وه رسول الله ﷺ ددوی زړه نکاح په ځای پرېښوده .

سهيل بن عمرو

دا هغه کس وو چې د رسول الله ﷺ سره يې په صلح حديبيه کې د مشرکينو له لوري نه ليکل وکول دی وايي چې کله رسول الله ﷺ مکه فتح کړه زه خپل کور ته لاړم او په ځان پسې مې دروازه بنده کړه او ډېر زيات ډارېدم ځکه زه هغه کس وم چې د رسول الله ﷺ او د صحابه وو په ذهن کې مې د

دښمني يو خاص ځای درلود د بدر په جنگ کې شريک وم، د احد په جنگ کې شريک وم او په حديبيه کې مې د ټولو مشرکينو نمايندگي کوله دا هرڅه مې په ياد وو او په کور کېناستم بيا مې عبد الله (دده زوی وو) ته وويل چې د رسول الله ﷺ نه زما لپاره امان وغواړه هغه چې لاړو رسول الله ﷺ ته يې وويل زما پلار ته تاسې امان ورکوئ؟ هغه ﷺ ورته وويل هو هغه د الله ① په امن کې دی ځان د را ښکاره کړي بيا يې شاوخوا ناستو خلکو ته وويل څوک چې د سهيل بن عمرو سره مخامخ شي هغه ته د بد نه گوري هغه د ښه عقل او ښه شرف خاوند دی د سهل په شان څوک د اسلام نه جاهل نه پاتې کيږي او اوس هغه هم پوه شو چې څه ده کول ده ته يې گټه ونه کوله .

عکرمه بن ابي جهل

د ابو جهل زوی وو هغه کسان چې د اسلام او مسلمانانو سره يې جنگ کولو دده نوم پکې تر ټولو زيات ځلېدو کله چې مکه فتح شوه هغه يمن ته وتښتېدو ښځه يې ام حکيم راغله رسول الله ﷺ ته ويل هغه لتا څخه يمن ته تښتېدلی دی هغه ډاږيږي چې ته به يې مړ کړې هغه ته امان ورکړه رسول الله ﷺ ورته ويل هغه ته امان ورکړل شوی دی ام حکيم چې دا خبره واورېده خوشحاله شوه او د خپل خاوند عکرمه بن ابي جهل په لتون کې

ووتله هغه يې چې پيدا كړو هغه ته يې وويل
ځان خلاص كړه

عكرمه ورته وويل : څه وكوم .

ام حكيم ورته ويل : لا اله الا الله ووايه

عكرمه ورته ويل : د همدې نه خو زه را تېستېدلى
يم .

ام حكيم ورته ويل: گوره زه درته د داسې چا
څخه راغلى يم چې ډېر غوره دى او مهربان دى
اى د تره زويه گوره خپل ځان په هلاكت كې مه
غورځوه ما درته د رسول الله ﷺ نه ا مان غوښتى
دى هغه تاته امان دركړى دى .

عكرمه ورته ويل: تا رښتيا له هغه څخه ماته
امان اخستى دى؟

دې ورته ويل : هو ما ورسره خبرې كړې دي هغه
تاته امان دركړى دى .

ددې خبرې سره هغه مكې ته را روان شو كله چې
را نېږدې شو رسول الله ﷺ د معجزې په ډول خپلو
ملگرو ته وويل عكرمه راځي او اسلام قبلوي دده
پلار (ابو جهل) ته ښكنځل مه كوى مړيو ته ښكنځل
ژونديو ته ضرر رسوي او مړيو ته نه رسيږي .

عكرمه د خپلې ښځې نه جماع و غوښته هغې ورته
ويل : دا اوس نشي كېداى زه مسلماننه او ته
كافريې .

عكرمه وويل: كوم شى چې تا اوس له ما څخه منع
كوي دا ډېر لوى شى دى .

كله چې رسول الله ﷺ عكرمه وليد زيات ورته
خوشحال شو او ور ټوپ يې كړل پداسې حالت كې چې

رسول الله ﷺ ورته ویل : هو دا رښتیا وایي تاته مونږ امان درکړی دی .

رسول الله ﷺ ورته ویل : دا چې ته ددې گواهي ورکړې الله یو دی شریک نه لري او زه د الله رسول یم او دا چې ته زکات ورکړې او مونځ وکوې دا وکوې دا وکوې.... د اسلام ارکان یې ورته پوره کړل .

عکرمه وویل : دا خو ماته ډېر ښه شي ته در غواړي او دا ښه کار دی بیا عکرمه کلمه وویل

رسول الله ﷺ چې دده له خولې څخه کلمه واورېده زیات پری خوشحال شو .

رسول الله ﷺ ورته کلمه مبارکه یادہ کرہ چہ دا
واہ .

عکرمه وویل : ای رسول الله ﷺ زما لپاره دهغه څه
بښنه وغواړه چې ما لتا سره کړي دي ستا دښمني
مې کړېده ستا په خلاف مې جگ کړی دی او ستا په
مخامخ او یا په غیاب کې مې په تا پسې خبرې
کړی دی .

رسول الله ﷺ په همدې ځای له الله ① ورته ددې ټولو
باد کړل شویو څیزونو بښنه وغوښته .

عکرمه وويل : په الله باندې راضي يم چې زما رب
 دی ددېنه وروسته څومره مصرف چې ما د اسلام په
 ضد کې کړی دی اوس به زه دهغه دوه چنده په
 اسلام کې کوم او څومره جنگونه مې چې د اسلام په
 ضد کې کړي دي اوس به یې دوه چنده د اسلام د
 ترقي لپاره کوم او په ښه طريقه اسلام یې قبول
 کړو او و جنگېدو تردې چې شهید شو .

فضاله بن عمر الليثي

دا هغه کس وو چې د فتح نه وروسته يې د رسول الله ﷺ د قتل اراده کړې وه رسول الله ﷺ پدې وخت کې د کعبې نه طواف کولو دی ورغلو رسول الله ﷺ ورته وويل فضاله يې؟ ده ورته وويل هو فضاله يم رسول الله ﷺ ورته ويل په زړه کې دې څه خبرې کولې؟ ده ورته وويل څه مې هم نه کولې صرف ذکر مې کولو رسول الله ﷺ ورته و خندل او ويې ويل استغفر الله بيا يې په سينه باندې لاس ور کېښود فضاله فرمايي چې ده څنگه خپل لاس زما له سينې څخه پورته کړو ددې نه وروسته په دنيا کې تر هرڅه نه محبوب شي ماته رسول الله ﷺ وو .

غزوة حنين



کله چې الله ① مسلمانانو ته د مکې په فتح باندې عزت ورکړو نو په عربو کې ورو قبائلو د اسلام په وړاندې د تسلیم د سر د ښکته کولو نه بغير بله لاره پیدا نه کړه او په خپله خوښه يې اسلام ته غاړه کېښوده او د رسول الله ﷺ په حضور کې به ډلې ډلې حاضرېدل او په اسلام به مشرف کېدل لکن هغه قبيلې چې هغه لويې وې او ځان ته ېې د فخر په سترگه کتل تر اوسه پورې يې په زړه کې دا خبره وه چې که دوی د رسول الله ﷺ سره مقابلې ته وړاندې شي دوی میدان گټلی شي لکه د هوازن او ثقیف قبيلې ، او همدارنگه

نَصْرُ او جُشْمُ او سعد بن بكر او د بني هلال څه خلک او داسې نور مالک بن عوف النصري ته را ټول شول هغه ته يې وويل چې مونږ غواړو د مسلمانانو د فتوحاتو لړۍ زمونږ لوري ته را اوړده نه شي ددې امله مونږ له دوی سره ستا تر مشري لاندې جنگ کول غواړو هغه هم ورته وويل ډېره ښه ده د جنگ تيارې وکوئ .

د کفارو لښکر

د مالک بن عوف النصري په مشري کې ۳۰۰۰۰ ډېرش زره کسان جنگيالي را ټول شول او د مسلمانانو سره د جنگ لپاره وادي اوطاس ته راغلل (په پورتنۍ نقشه کې ښکاره کړل شوېده) او دوی په داسې حالت کې راغلل چې خپل واړه او ښځې يې هم له ځان سره را روان کړي وو .

دوی چې په وادي اوطاس کې وو يو سپين ږيری شپونکی هلته وو چې دُرید بن الصُّمَّة نومېدو هغه وويل چې دا اوازونه د څه شي دي دلته په دښته کې د خرو اوازونه ، د اوبښانو، د ماشومانو د ژړا او د مېړو د بغېدلو اوازونه څه کوي؟ چا ورته وويل مالک بن عوف النصري د جنگياليو سره دهغه ټول مالونه او کورونه را روان کړي دي ده مالک پيدا کړو او ورته يې وويل : دا هرڅه د د څه لپاره را روان کړي دي؟ ده ورته وويل زه غواړم چې د هر جنگيالي شا ته دده مال او اهل کېږدم چې دهغه څخه جنگ او دفاع وکوي دُرید ورته ويل دا ښه نظريه نه ده ځکه که ته

میدان و گټې نو بیا دې هم صرف هغه کس په کار کيږي چې توره او نیزه یې په لاس کې وي او که ته یې بایلې نو بیا خو دا اهل زنانه او ماشومان هم ټول په خطر کې شول دا رایه ښه نه ده دوی له ځان څخه ستانه کړه او صرف جنگیالي درسره جنگ ته وړاندې کړه لکن هغه ددې تجربې لرونکي شخص خبره ونه منله .

د کفارو جاسوسان

مالک څه کسان را ولېږل چې د مسلمانانو جاسوسي وکوي او دهغوی د جنگي کسانو د شمېرې او سلاح په اړه خبرونه راوړي هغوی بېرته پداسې حالت کې راغلل چې حالات یې خراب وو او هېڅ معلومات ورسره نه وو ده ترې پوښتنه وکوله : خوارشي څه درباندي وشول؟ دوی ورته وویل مونږ په لاره کې سپین سپین کسان ولیدل چې په برگو آسونو باندي سپاره وو او مونږ یې نه پرېښودو چې لار شو او دهغوی خبر تاته راوړو .

د کفارو د لښکر حال معلومول

رسول الله ﷺ ته چې د دښمن د راتلو خبر ورغلو نو حضرت ابا حذرّ الاسلمي یې ور ولېږلو او ده ته یې وویل ته به لار شي د دوی په مینځ کې به ور ننوزي او چې ښه په هرڅه باندي پوه شوې بیا به بېرته ترېنه راشي او خبر به یې راوړي هغه همداسې وکول او هلته یې په هرڅه باندي ځان

د رسول الله ﷺ نظامی مهارت

پدې وتلو کې رسول الله ﷺ بيا خپل جنگي مهارت
ښکاره کړو او يو څو داسې کارونه يې وکول چې
په سرو زرو د ليکلو وړ دي .

۱. رسول الله ﷺ ددې په ځای چې په مکه کې پاتې شي او د دښمن انتظار وکوي هغه مخې ته او دښتې ته ور ووتلو چې هلته ورسره جنگ وکوي د رسول الله ﷺ حکمت پکې دا وو که په مکه کې جنگ ورسره شروع کړي د مکې قریش اوس اوس نوي مسلمان شوي دي لایې اسلام په زړه کې پوره ځای نه دی نیولی هسې نه چې بېرته و گرځي او د ننه په مسلمانانو باندې شروع و کوي .

۲. هغه کسان چې نوي مسلمانان شوي دي ټول يې له ځان سره ملگري کړل هسې نه چې که په حنين کې مسلمانان ماتې وخوري دوی بيرته له اسلام نه و گرځي او مکه بيرته له اسلام نه بېله کړي .

۳. قریش یوه داسې قبیله وه چې خلک تېر زیات ډارېدل نو رسول الله ﷺ ټول نوي مسلمان شوي قریش له ځان سره ملګري کړل چې دهغوی په زړونو کې ددې امله هم رعب وغورځیږي چې ټول قریش یې اوس ملګري دي .

۴. د رسول الله ﷺ په وس کې چې خومره طاقت وو ددې ټول طاقت سره جنګ ته وړاندې شول ځکه دهغه خوا نه رسول الله ﷺ ته معلومه وه چې ۳۰۰۰۰

په شروع کې دم مسلمانانو ماتې

کله چې مسلمانان د حنین لور ته روان وو دوی ته معلومه نه وه چې کفارو ورته له مخکې نه کمینونه کېنولي دي او هغوی ته ویل شوي دي کله چې مسلمانان را روان وي نو تاسې به په یوډم ورباندې داسې حمله وکوئ لکه یو کس چې حمله کوي دوی همداسې وکړل او په یو دم کفار را ښکاره شول د غیشو باران شروع شو او مسلمانان چې لا په لاره روان وو جنگ ته تیار نه وو د جنگیالیو سره یو دم مخامخ شول نو مسلمانانو په شا را منډه کړه او هېڅوک نه پوهېدل چې څه کوي؟ کومې خوا ته لاړ شي خو صرف پدې پوهېدل چې باید د دښمن سره په مخامخ ورنه شي صرف ۱۰ کسان د یو قول له مخې ۱۲ کسان یعنې په زرو کسانو کې یو کس او د یو قول له مخې ۸۰ کسان صحابه جنگ ته ټینګ شول او په شا رانغلل ددې واقعي په اړه الله ① فرمایي :

سورة توبه آية ۲۵

لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمْ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ

ترجمه : الله ① لتاسې سره په ډېرو ځايونو کې مرسته کړېده او د حنین په ورځ چې تاسې خپل ډېر والي ته خوشحال وئ لکن ستاسې ډېر والي

لتاسې نه هېڅ شی دفع نه کړل او په تاسې باندې زمکه سره د فراخ والي تنگه شوه او تاسې په شا باندې را منډه کړه .

د ماتې په وخت کې د نويو

مسلمانانو عکس العمل

پدې وخت کې چې د جنگ شروع وه مسلمانانو یو ډول ماتې وخوړه له مسلمانانو سره هغه کسان هم تللي وو چې نوي مسلمان شوي وو دهغوی حالونه مختلف وو ځینو یې سم د لاسه بېرته خپل کفر ښکاره کړو او ځینو یې په ماتې خوشحالي ښکاره کړه د مثال په ډول .

کلدة بن حنبل چې بیا وروسته په خپل اسلام بېرته ټینګ شوی دی پدې وخت کې یې ویل نن به سحر ماتې خوري یعنې هغه په ښکاره سره اگر که اسلام اعلان کړی وو لکن په زړه کې یې تر اوسه پورې عقیده وه چې رسول الله ﷺ ساحر دی (العیاذ بالله) .

شیبة بن عثمان چې د مسلمانانو په صف کې دمسلمان په صفت وتلی وو په حنین کې چې کله حالت سخت شو نه صرف دا چې خپل کفر یې ښکاره کړو بلکه د رسول الله ﷺ د قتل ناکام کوښښ یې وکولو (دا هم بیا وروسته سم مسلمان شوی دی)

ځینې یې داسې وو چې د مسلمانانو په ماتې یې خوشحالي ښکاره کړه لکه ابو سفیان چې پدې وخت کې یې اسلام لا په زړه کې پوره ځای نه وو نیولی

ويل يې اوس به دې دا ماتې تر بحر احمر نه وړاندې پای ته ونه رسيږي .

او ځينې يې داسې وو چې هغوی سره ددې چې نوي مسلمان شوي وو په خپل اسلام باندې ټينگ ودرېدل لکه عكرمة بن ابي جهل هغه وويل چې رسول الله ﷺ په حقه دی په جنگ کې ماتې يا کاميابي دا د بيت الله څخه دي (دده مطلب دا وو چې د الله له لوري نه دي) .

سهيل بن عمرو چې دده دا خبره واورېده هغه ورته حيران شو هغه ورته ويل ستا او دده ﷺ د مخالفت وخت خو اوس اوس ختم شوی دی؟ يعنې ستا د اسلام خو تر اوسه پورې دوه هفتې هم نه دي پوره شوې ته څنگه داسې ټينگ يقين کولی شي چې دا په حقه دی .

عكرمه ⑧ ورته وويل هغه وخت کې مونږ په غلظه روان وو صرف د کاني عبادت به مو کولو مونږ ته يې هېڅ فايده او نقصان نشوای راکولی تش کاني وو .

د رسول الله ﷺ نه ټول خلک و تېښتېدل رسول الله ﷺ خپل تره حضرت عباس بن عبد المطلب ⑧ ته وويل چې په زوره اواز وکړه هغه کسان را وغواړه چې د صلح حديبيې په وخت کې يې زما سره د نه تېښتېدلو بيعت کړی وو او دهغه بيعت کونکو په اړه الله تعالی فرمايلي وو چې دوی له اخلاصه او په پاکه اراده باندې بيعت کړی وو نو حضرت عباس ⑧ په زوره چيغه کړه ا ی هغه کسانو

چې تر ونه لاندې مو د رسول الله ﷺ سره بيعت کړی وو ای په صلح حدیبه کې شریکو کسانو ای انصارو ای د الله ① او دهغه د رسول سره مرسته کونکو کله چې دوی دا اواز واورېدو په یو اواز یې چیغه کړې لږ لږ او د رسول الله ﷺ لوري ته یې رامنډه کړې .

د دوی نه وړاندې د رسول الله ﷺ سره یو څو صحابه چې :

أبو بکر الصديق.

عمر بن الخطاب.

علي بن أبي طالب.

عباس بن عبد المطلب .

أبو سفيان بن الحارث بن عبد المطلب.

ربيعة بن الحارث بن عبد المطلب.

الفضل بن العباس.

أيمن بن عبيد، وهو ابن أم أيمن.

أسامة بن زيد، رضي الله تعالى عنهم أجمعين.

پکې وو را تاو شوي وو او د حضرت عباس ⑧ د اوازونو د کولو نه وروسته شاوخوا سل کسان ترینه را چاپېر شوي وو او اوس جنگ په سختی سره شروع شو د رسول الله ﷺ له لوري نه سل کسان په پوره مېړانه سره جنگېدل رسول الله ﷺ د خاورو یو موټی را واخیستو اود کفارو مخونو ته ېې ور

وشیندلو او ویې فرمایل شاهت الوجوه الله ①
 دهغه یو موټي نه د هر کافر مخ او سترگو ته څه
 برخه ور ورسوله او جگړه ورو ورو په گرمېدو
 شوه لکه باران اول د یو یو څاڅکي نه شروع او
 بیا سخت طوفان ترې جوړ شي د حنین په میدان کې
 تر ټولو وړاندې د زړور قائد ❁ مقاومت بیا د
 لسو یا دولسو کسانو ټپنگدل بیا د سلو کسانو
 ورگرځېدل وو بیا د ټولو صحابه وو په زړونو کې
 د جنگ جذبه را وپارېده او ټولو د جنگ لور ته
 مخه کړه د دواړو ډلو په مینځ کې د جنگ لحظې
 سختې شوې.

د کفارو ماتي خوړل

د یو څه وخت سخت جنگ نه وروسته د کفارو لښکر ماتي وخوړه او په منډه يې شروع وکوله الله تعالی له مسلمانانو سره خپل نصرت ملگری کړو او دوی ته يې کامیابي ور په برخه کړه کفارو منډې وهلې مالونه او هر شيان حتی چې خپلې ښځې يې پرېښودلې او دوی تښتېدل سره ددې چې دوی د ۲۵۰۰۰ څخه تر ۳۰۰۰۰ پورې جنگیالي کسان وو، او په ښو اسبابو باندې مجهز وو بیا هم د مسلمانانو سره جنگ ته ټیښه نه شول او د ماتي سره مخ شول .

عینی شاہد

عمرو بن سفيان الثقفي يو له هغه كسانو څخه وو چې د حنين په وړځ په منډه تېستېدلى وو دى وايي مونږ ډېر سخت ډار شوي وو مونږ په داسې حالت كې منډې وهلې چې مونږ فكر كاوه چې هر كاڼى او هره ونه په آس سپور جنگيالى دى او مونږ را نيسي .

د كفارو لښكر چې ډېر زيات وو هرڅه ترې گډ وډ شول او نه پوهېدل چې څه وكوي په دريو برخو ووېشل شو يوه ډله يې په غير منظمه توگه وادي اوطاس ته وتېستېدل په پورتنۍ نقشه كې ښكاره كړل شوېده .

يوه ډله يې د جزء النخلة نومي ساحې ته و تېستېدل او لويه برخه يې طائف ته و تېستېدل پدې كې د دوى مشر مالك بن عوف هم وو مسلمانان هم په دريو برخو ووېشل شول يوه ډله وادي اوطاس ته پسې ولېږل شول يوه ډله ذات النخله ته پسې واستول شول او يوه ډله يې چې رسول الله ﷺ هم پكې وو او لويه برخه دا وه د طائف لوري ته يې د مشرکينو د لښكر په تعقيب مخه كړه .

د عربو په تاريخ کې تر ټولو زيات غنيمت

د دوی نه پاتې مالونه په وادي جعرانه چې د حنين سره نږدې وه هلته را ټول کړل شول د عربو په تاريخ کې په يوه وخت تر ټولو نه زيات غنيمت وو رسول الله ﷺ د شپې رشتيا ويلي وو چې د دوی مالونه سبا ټول د مسلمانانو په لاس کې غنيمت دی داسې ښکاره کېده لکه مالک بن عوف چې هرڅه د مسلمانانو لپاره راوړي وو په غنيمتونو کې شپږ زره ۶۰۰۰ ښځې بنديانې وې.

تر ۲۴۰۰۰ څلورويشت زره څخه زيات ا وښان وو.

څلويښت زره ۴۰۰۰۰ مېړې وې .

۱۵۰ كيلو سپين زر وو .

او نور هم ډول ډول مالونه او اسلحې په غنيمت نيول شوي وو .

رسول الله ﷺ چې دا ټول غنيمتونه را ټول کړل په همدې وادي کې يې پرېښودل او ويې ويل چې کله له طائف نه بېرته را وگرځو بيا به ددې غنيمتونو تقسيم کوو او دلته يې اوس د صحابه وو يوه ډله پرېښوده چې ددې غنيمتونو ساتنه به کوي .

د غزوة حنين خاني تلفات

سره ددې چې گمان کېدو چې کله د ۳۰۰۰۰ کسانو فوځ د ۱۲۰۰۰ کسانو سره مخامخ شي کېدای شي مړي او شهيدان تر شمار لاندې را نشي لکن بيا هم د مسلمانانو له لوري نه صرف ۵ کسان په شهادت ورسېدل او د کفارو له لوري نه ۷۰ کسان ووژل شول جنگ د مسلمانانو په کاميابي او د کفارو د شرم نه په ډکه تېښته پای ته ورسېدو او رسول الله ﷺ د دوی په تعقيب باندې طائف ته لاړو چې هلته دوی محاصره کړي او لا نور ښه درس ورته ورکړي .


د غنيمتونو تقسيم

د طائف غزا وروسته را روانه ده لکن کله چې رسول الله ﷺ له طائف نه راستون شو وادي جعرانه ته راغلو او په لويه پيمانه را ټول شوی غنيمت يې تقسيم کړو هر چا ته يې پکې برخه ورکړه ډېره برخه يې پکې نويو مسلمانانو ته ورکړه ترڅو يې اسلام نور هم په زړه کې ننوزي او د شاو خوا نه کوچيانو او باندچيانو په رسول الله ﷺ باندې بيربار جوړ کړو د رسول الله ﷺ نه يې مالونه غوښتل رسول الله ﷺ ټول تقسيم کړو دخپل حکمت مطابق يې انصارو ته پکې برخه ورنه کړه هغوی خفه شول او له يو بل سره يې پدې اړه

خبرې کولې چې په دومره لوی غنیمت کې زمونږ برخه ولې ونه شوه؟ دا خبرې رسول الله ﷺ ته ورسېدې هغه را ټول کړل او ډېر خبرې یې ورته وکولې بالاخره یې ورته وویل ای انصارو ستاسې خوښه نه ده چې لدې ځای نه به ځینې خلک اوشان او ځینې په مېړې بیايي او تاسې به له ځان سره رسول الله ﷺ خپل ځای ته بېرته بوږئ؟ دوی ټولو داسې وژړل چې ږیرې یې په اوښکو لندې شوې بیا یې ویل صحیح ده زمونږ خپل رسول الله ﷺ په خپله برخه کې خوښ دی نورمونږ هېڅ نه غواړو بیا رسول الله ﷺ انصارو دهغه زامنو او دهغه د زامنو زامنو ته د خیر دعا وکوله .



غزوۀ الطائف



کله چې په حنین کې فتح د مسلمانانو په قسمت شوه نو مالک بن عوف په تېښته باندې طائف ته ورسېدو او هلته په قلا کې ننوتل او د یو کال خوراکه یې هم له ځان سره ننه ایستله بیا مسلمانان پسې ور ورسېدل او قلا یې محاصره کړه د دواړو ډلو تر مېنځ په غیښو جنګ کېدلو او مشرکینو بیا ددې توان په ځان کې نه لیدو چې میدان ته را وزي او له مسلمانانو سره جنګ وکوي نو مسلمانانو طائف محاصره کړو او هلته ورته دېره شول د مسلمانانو فوځ پدې وخت کې ۱۲۰۰۰ کسان وو که مشرکین جنګ ته راوتلي وای نو ښه جنګ به شوی وو ځکه د کفارو تعداد له

مسلمانانو څخه څو چنده زيات وو لکن الله ① دهغوی په زړونو کې وېره ور اچولې وه او جنگ ته تر آخره پورې را ونه وتل او غیشي به یې ویشتل پدې وخت کې ۱۲ کسان مجاهدین ۞ چې عبد الله بن ابی بکر رضی الله تعالی عنهما هم پکې وو په شهادت ورسېدل .

د مسلمانانو لپاره سخت کار دا وو چې د دوی غیشي په هغوی باندې نه لگېدل ځکه هغوی په قلا کې ځان پټولو او د هغوی غیشي په مسلمانانو باندې لگېدل .

حضرت حباب بن منذر ⑧ رسول الله ۞ ته مشوره ورکړه چې مسلمانان باید د طائف له قلا نه دومره لرې خپل مرکز جوړ کړي چې د کفارو غیشي ور ونه رسیږي دا مشوره ښه وه ددېنه وروسته مسلمانان هم په امن کې شول او بیا یې هم طائف په محاصره کې ساتلی وو .

د سلمان فارسي ⑧ جنگي مهارت

سلمان فارسي ⑧ چې ښکلي جنگي تجربه درلوده او په غزوة خندق کې خندق هم دده مشوره وه یوه زانګودوله لینده یې جوړه کړه چې دهغې په واسطه یې په لویو لوی کانو باندې د طائف د خلکو قلا وویشته دا تجربه کامیابه وه او پدې سره د قلا په یو طرف کې لاره وشوه لکن دا چې اوس به قلا ته مجاهدین څنګه نږدې ورځي چې هغوی یې له پاسه په غېشو ولي نو ددې حل هم سلمان

فارسي 8 را وويستلو چې د لرگيو واړه واړه ټانگونه يې جوړ کړل تر هغه لاندې به مجاهدين قلا ته نېږدې ورځي او د دشمن غيشي به په دوی نه لگيري مجاهدين چې کله ننوتلو ته نېږدې شول نو دهغه خوا نه هغوی په داسې غيشو ويشتل شروع کړل چې په سر کې يې اور وو نو دې کار مجاهدين بېرته را شاته کړل .

مسلمانان پدې لاره هم قادر نه شول چې دوی له خپلو کورونو څخه د جنگ ميدان ته را وباسي نو يې په هغه باغونو باندې شروع وکوله چې تر قلا تاو شوي وو او دهغې له بېخ نه وېستل او سوزول يې شروع کړل ترڅو کفار تسليم کېدو ته اړ شي او يا جنگ ته را ووزي چې فيصله وشي دهغه خوا نه کفارو ورته را چيغه کړې دا باغونه او مالونه مه تباہ کوئ يا به ستاسې شي که تاسې په مونږ غالب شوی او يا يې د الله ① لپاره پرېږدئ او د خپلولي لپاره يې پرېږدئ بيا رسول الله ﷺ هغه باغونه پرېښودل او ويل يې د الله او د خپلولي له امله يې پرېږدو دا خبره دوی ځکه کوله چې د رسول الله ﷺ دمور له لوري نه يوه نيا د ثقيف قبيلې څخه وه (کومه چې په طائف کې لويه قبيله وه) دا ښځه هند بنت يربوع الثقفيه وه او د رسول الله ﷺ پنځمه انا (نيا)

د غلامانو لپاره ازادي اعلانول

اوس هېڅ لاره نه وه چې دوی له خپلې قلا او له لوړو دېوالونو څنګه را وباسي یو حکمت عملي رسول الله ﷺ دا وکولو چې اعلان یې وکولو هر غلام چې د قلا نه مونږ ته را وزي هغه به ازاد وي د غلامانو لپاره دا یوه ښه د خوشحالی خبره وه ټولو صحابه وو ور چغې کړې د هرې خوا نه چې کوم غلام مسلمانانو ته را وزي هغه به ازاد وي او پدې وخت کې په عربو کې د غلامانو تعداد ډېر زیات وو نو ترڅو چې د قلا د ننه خلک او مشران خبرېدل او په غلامانو باندې لارې بندولې نو ۲۳۰۰۰ شاوخوا غلامان د طائف له خلکو نه مسلمانانو ته را وتښتېدل بیا هغوی په لارو کې خپل سړي و درول او ټولې لارې یې بندې کړې پدې غلامانو کې د مسلمانانو څو فایده وې.

۱. دا غلامان به ازاد او مسلمان شي دا د دوی د دنیا او آخرت لپاره په ګټه خبره ده .
۲. پدې غلامانو سره به د مسلمانانو لښکر زیات شي .

۳. دا غلامان چې بهرته را وزې کېدای شي دوی د مسلمانانو سره په لارښونه کې مرسته وکولی شي او دوی ورته ډول ډول معلومات له ځان سره راوړل او یوه لویه خبره دا وه چې په طائف کې د ننه دوی د خوراک دومره ذخیره لري چې که یو او یا څو کلونه دوی محاصره وساتل شي بیا هم د دوی خوراک د دوی لپاره بس دی .

دا معلومات مسلمانانو ته ځكه ډېر مهم وو چې مسلمانانو خپل ژونديې دلته نشوای تېرولی او له مدينې څخه مسلمانان پداسې حالت کې را وتلي وو چې په مدينه کې يې د ښځو او ماشومانو د ساتنې لپاره صرف يو څو کسان پرېښي وو او دلته مېشته کسان ټول اسلام گڼل کېدو داسې هم نه وو چې د لښکر يو څه برخه بل ځای وي نو اسلامي لښکر ته نور مسئوليتونه هم ور په غاړه وو هلته د مکې خلک نوي مسلمانان شوي وو هسې نه د موقع نه په استفادې سره بېرته بغاوت وکوي، د مدينې منورې په ماحول کې قبائل وو هسې نه چې په مدينه حمله و کوي، په وادي جعرانه کې په لوی تعداد غنيمتونه پراته دي تقسيم غواړي او داسې نور ضروري کارونه په سر پاتې وو چې کول يې غوښتل .

تر يوڅه وخته يې د طائف محاصره وساتله چې تقريباً تر ۴۰ ورځو پورې وه او د لا زيات د دوی په محاصره کې ساتل بې فايدي وو او پدې ۴۰ ورځو کې دا خبره ښه ښکاره شوه چې کفار نور ددې نه وتلي دي چې مسلمانانو ته دې په ميدان کې مخامخ شي او بله لويه فايده د زرگونو غلامانو اسلام او ازادي وه رسول الله ﷺ د خپلو ملگرو سره او د يو داسې صحابي سره چې ښه جنگي تجربه يې درلوده پدې اړه مشوره شروع کړه چې اوس څه وکوو؟ که همدلته پاتې شو او اهل الطائف په محاصره کې وساتو څه فايده يې شته او کنه ؟


دا تجربه لرونکي صحابي څوک وو؟ عجيبه ده چې دا هغه کس وو چې نوفل بن معاوية الديلي **8** نومېدو دا هغه کس وو چې د بني خزاعة قبيلې نه يې د يو کس په وژنه کې برخه اخيستي وه او لويه ونډه يې وه او دا هغه کس وو چې دده په سر د حديبيي تړون مات شو او همدا کس وو چې دده له امله د مکې فتح وشوه او همدا هغه کس وو چې د اسلام سره يې په زړه کې زياته او بي ساري دښمني وه هغه اوس مسلمان شوی دی او د رسول الله ﷺ په هغه کسانو کې دی چې په جنګي ځايونو کې دده مشوره غواړي او هغه اوس د قريشو سره د حليف په ځای مسلمان دی او د خيانت په ځای اوس امانت ښکاره کوي د اسلام د دښمني په ځای اوس د رسول الله ﷺ په صحابه وو کې شريک دی رسول الله ﷺ دده څخه وپوښتل چې ستا څه رايه ده مونږ دا محاصره همداسې روانه وساتو که د طائف له خلکو سره څه وکوو؟ هغه چې ښه تجربه درلوده رسول الله ﷺ ته وويل : اى رسول الله ﷺ د دوى مثال اوس دهغه گېډر دی چې په سوري کې د ننه حصار کړل شوی وي که ورته صبر وکوې را وبه يې نيسي او که يې پرېږدې نو تاته څه ضرر نشي رسولى .

د طائف محاصره پای ته رسول

رسول الله ﷺ وويل : اى الله ثقيف ته هدايت وكوه او
مسلمان يې كړه .

او رسول الله ﷺ لارو په وادي جعرانة كې يې
غنيمتونه تقسيم كړل د غزوة حنين په آخر كې يې
تفصيل تېر شو .

غزوة تبوك



د هجرت په نهم کال کې هغه وخت واقع شوه کله چې مسلمانانو د هجرت په آتم کال کې مکه فتح کړه روميان چې له وړاندې يې د مسلمانو سره تاو ترېخوالی درلود او د مسلمانانو سفير حضرت حارث بن عمير الازدي يې هغه وخت شهيد کړی وو چې د رسول الله ﷺ له لوري يې هرقل ته ليک ور وړی وو نو اوس يې فکر کاوه چې تراوسه پورې چا هم د روم د خلکو مقابله نشوای کولی او مسلمانان خو ورو ورو زياتيږي پدې سره د روميانو بادشاهي او په علاقه باندې واکمني په خطر کې ښکاره کېده نو هغوی کوښښ وکولو چې يو داسې فوځ را ټول کړي چې اسلام ورباندې د بيخ نه وباسي پدې نيت يې ۴۰۰۰۰ څلوېښت زره

جنگيالي له روميانو او عربو قبيلو څخه را ټول کړل د شام نه چې کوم تجاران مدينې ته راغلل رسول الله ﷺ ته يې د روميانو ددې پروگرام په اړه وويل او ددې کسانو په اړه مدينې منورې ته خبرونه را ورسېدل پدې وخت کې منافقين په مدينه منوره کې زيات شوي وو او په خپل سر يې يو مسجد هم جوړ کړی وو خلکو ته به يې په نظر کې ورکول چې دوی پدې مسجد کې عبادت کوي لکن دوی به پکې ټولېدل او د خپل نفاق خبرې به يې کولې رسول الله ﷺ ته يې هم دعوت ورکړو چې راشئ زمونږ په جومات کې يو وخت مونځ اداء کړئ لکن رسول الله ﷺ ورته وويل چې وروسته د غذا نه کله چې رسول الله ﷺ له تبوک نه را وگرځېدو ددې په ځای چې مونځ پکې وکوي رسول الله ﷺ يې په ږنگوکولو باندې حکم وکولو او پدې جومات کې به منافقين ناست وو د روميانو د فوځ په اړه به يې زياتې دعوې گانې کولې او روميانو ته يې هم د مدينې منورې د مسلمانانو او دهغوې د پروگرامونو په اړه ليکونه لېږل پدې خبرو سره مسلمانان يو څه په فکر کې شوي وو چې روميان خو زيات دي او که دا له مسلمانانو سره جنگ وکوي دا به څه کيږي .

تبوک ته د وتلو تیاری

رسول الله ﷺ ته چې كله دا خبر را ورسېدو دا په اوړي كې سخت ترينه گرمي وه په زمكه باندې اوبه وچې وې او سخت تېز لمر وو لکن ددې هرڅه سره د رسول الله ﷺ سره د دښمن مخې ته د وروتلو نه بغير بل هېڅ حل نه وو رسول الله ﷺ ټولو مسلمانانو ته اعلان وكولو چې ځانونه تيار كړي او كه څوك تلي شي نو ټول به ځو او كه څوك نشي تلي هغوی دې په خپلو مالي مرستو سره د مجاهدينو د لښكر مرسته وكوي له هرې خوا نه مجاهدين مدينې منورې ته را ورسېدل او تبوك ته د وتلو تياري شروع وو پدې وخت كې د سورت توبې څه آيتونه نازل شول چې مسلمانانو ته يې د جهاد او د الله په لاره كې د قربانۍ وركولو ترغيبونه وركول پدې غزا كې د مجاهدينو قرباني د هر يو كس بېله بېله په سرو زرو د ليكلو وړ وه حضرت ابو بكر صديق **8** پدې وخت كې په كور كې ټول ۴۰۰۰ درهم لرل او هرڅه يې چې په كور كې وو را يې وړل رسول الله ﷺ ته يې وركړل حضرت عثمان **8** ډېر زيات نقدي كمك وكولو چې تقريباً ۳۰۰ اوبښان پرې د هرڅه سره كېدل دا پيسې يې د رسول الله ﷺ په لمن مباركه كې وړ واچولې او رسول الله ﷺ پكې لاس وهلو او ويل يې : ددېنه وروسته كه عثمان هرڅه وكوي ضرر ورته نه كوي

په همدې ډول د صحابه وو نارینه او ښځینه وو رسول الله ﷺ ته هغه څه ورکول چې د دوی په وس کې وو.

رسول الله ﷺ د ۳۰۰۰۰ کسانو مجاهدينو سره په سخته گرمي کې را ووتلو څومره مسلمانان چې وو ټول ورسره شول منافقين ټول پاتې شول او په مسلمانانو کې صرف درې کسان پاتې شول محمد بن مسلمة او د يو قول له مخې سباع بن عرفطه يې په مدينه منوره کې خليفه پرېښود او رسول الله ﷺ حضرت علي (ع) په خپل کور کې خليفه پرېښود چې د زنانه وو ساتنه وکوي سره ددې چې گرمي ډېره زياته وه، منزل ډېر ا وړد وو او له بله پلوه دښمن ډېر زيات او قوي وو ددې هرڅه سره سره مسلمانان په ډېره قوي جذبه له رسول الله ﷺ سره روان شول تردې چې تبوک ته ورسېدل.

تبوک ته رسېدل

کله چې روميانو ته د ددې خبرو ورسېدو چې رسول الله ﷺ تبوک ته له خپلو غازيانو سره يو ځای را ورسېدو او اوس صرف د دوی د ورتلو انتظار کوي دا اواز د روميانو لپاره اسماني تندر شو او دهغه کسان ټول په ښارونو کې يوې بلې خوا ته خپاره شول او د مسلمانانو د لښکر سره يې دمخامخ کېدو څخه ډډه وکړه او جنگ ته را وړاندې نه شول پدې وخت کې ډېرې عربي قبيلې وې چې د روميانو سره په تعهد کې وې هغو له

روميانو سره عهد مات کړو او د رسول الله ﷺ سره يې عهد او تړون وکولو ځکه دوی اوس پوهېدل چې په ساحه کې اوس لوی قوت د الله ① او دهغه د رسول دی روميان چې تر اوسه پورې يې لويې خبرې کولې اوس هېڅ هم پکې نشته د مسلمانانو سره ميدان ته له راوتلو څخه عاجز شوي دي .

په تبوک کې د ډارن دښمن انتظار

په تبوک کې رسول الله ﷺ شل شپې تېرې کړې او خلکو ته يې ښه ښکاره کړه چې د اسلامي فوځ مقابلې اوس څوک نشي کولی او که يې کولای شوای نو پدې شلو شپو کې به خامخا د دوی مخې ته څوک راوتلي وو او د مدينې منورې نه تر تبوک پورې د ۱۵ ورځو لاره ده نو پوره پنځوس ورځې وروسته رسول الله ﷺ بېرته مدينې منورې ته په داسې حالت کې راستون شو چې ښځې ماشومان او ټول پاتې خلک د اسلامي لښکر استقبال ته ور وتلي وو او دوی ته يې د لويې فتح مبارکي ويله رسول الله ﷺ په جومات کې دوه رکعته مونغ وکولو او بيا کېناستلو منافقين ورته راتلل او جهاد ته د نه وتلو په اړه يې عذرونه وړاندې کول رسول الله ﷺ هم په ښکاره سره د هرچا عذر آوړېدلو او منلو يې او باطن يې الله ① ته سپارلو .

8 حضرت ہلال بن امیہ

8 حضرت مرارة بن الربيع

دوی د رسول الله ﷺ په مجلس کې حاضر شول او ویې نه غوښتل چې د جهاد نه د پاتې کېدو په گناه پسې د درواغو ویلو گناه هم پسې کړي نو یې په ښکاره سره اعتراف وکولو چې هېڅ عذر نه وو بس پاتې شوو .

رسول الله ﷺ صحابه وو ته وويل چې د دوى سره به
 څوك خبرې نه كوي حتى چې خپل كور و اله به هم
 له دوى سره خبرې نه كوي صرف د هلال بن امية
 ښځه د رسول الله ﷺ په اجازه ورسره پاتې شوه
 ځكه هغه مشر سړى وو خدمت ته يې ضرورت وو د
 دوى سره تر پنځوسو ورځو پورې صحابه وو
 خبرې ونه كولې ډېر زيات په تنگ شول بيا د دوى
 په اړه آيت نازل شو چې د دوى توبه قبوله شوه

لنډيز

د رسول الله ﷺ غزاواتو ته لنډه کتنه
 رسول الله ﷺ په خپله چې په کومو غزاواتو کې
 برخه اخیستې ده هغه ۲۷ دي او د یو قول له
 مخې ۲۸ دي چې هغوی عمره القضاء هم د غزاواتو
 په جمله کې شماری مونږ یې تفصیل ددې سلسلې د
 کتابونو په دریم کتاب کې شروع کړی وو او دا دي
 لږ وړاندې پای ته ورسېدو لنډيز ته یې ستاسې
 فام را گرځوم .

(1) غزوة الأبواء (وَدَّان)

د هجرت په دوهم کال د صفر په میاشت کې وه .
 د مسلمانانو بیرغ د حضرت حمزه ⁸ په لاس کې وو .

صرف مهاجر مجاهدین پکې وتلي وو هدف یې په
 ودان کې د قریشو د قافلې مخه نیول او په هغه
 ځای کې د میشتو خلکو سره تړون کول وو چې دوی
 به له مسلمانانو سره جنگ نه کوي هېڅ ډول جنگ
 پدې غزا کې نه وو .

(2) غزوة بواط ... (أبواط)

د هجرت په دوهم کال د ربیع الاول په میاشت کې وه

هدف ترېنه بواط سیمې ته رسېدل وو چې هلته د قريشو په تېرېدونکې قافله باندې چې د ۲۵۰۰ اوسانو څخه تشکیل شوې وه چاپه واچوي لکن قافله تېزه تېره شوې وه مسلمانانو را گېر نه شواى کړلى .

(3) غزوة ذي العُشيرة

د هجرت په دوهم کال د جمادي الاول په میاشت کې وه .

د مسلمانانو بیرغ د حضرت حمزة ⁸ سره وو . په مدينه کې ابا سلمة بن عبد الاسد المخزومي د خليفه په توگه پاتې وو .

هدف يې د قريشو د هغه قافلې مخه نيول وو چې د مکې نه د شام لوري ته روانه وه د ۲۰۰ کسانو په تعداد کې مهاجرين يې مخې ته ور وتلي وو ټول صحابه ^ص په خپله خوښه وتلي وو . قافله د مسلمانانو د ورتلو څخه وړاندې تېره شوې وه .

(4) بدر الأولى (سفوان)

د هجرت په دوهم کال د جمادي الآخر په مياشت کې وه .

هدف يې د هغه مشرکينو مقابله کول وو چې د مدينې منورې په چاپېريال کې يې د مسلمانانو په مالونو حمله کړې وه او څه اوشان او مېړې يې بېولي وې رسول الله ﷺ د هغوی په طلب کې ووتلو او تر بدر پورې پسې لاړو لکن هغوی په تېښته بريالي شول .

پدې غزا کې د مسلمانانو جنده د حضرت علي ⑧ په لاس کې وه او رسول الله ﷺ په مدينه منوره کې يې زيد بن حارثة د خپل خليفه په ډول پرېښی وو .

(5) غزوة بدر الكبرى

د هجرت په دوهم کال د رمضان په مياشت کې وه .

هدف يې د قريشو د هغه قافلي مخه نيول وو چې له شام څخه مکې ته روانه وه ابو سفیان د قافلي مشري کوله چې د مسلمانانو له وتلو نه خبر شو ل دمکې نه يې مرسته وغوښته له مکې نه ورته ۱۰۰۰ کسان راغلل قافله په امن سره تېره شوه او مسلمانان د قافلي په ځای د هغه جنگي کسانو سره مخامخ شول چې د خپلي قافلي د مرستې لپاره راوتلي وو .

د جنگ لپاره صفونه جوړ شول .
يو کافر د مسلمانانو د حوض نه ا و په خښل
غوښتل مسلمانانو هغه ووژلو .
بيا درى ، درى کسان جنگ ته را وړاندې شول
دريو مسلمانانو درى واړه کافران ووژل او په
مسلمانانو کې يو زخمي شو .
مشرکانو په مسلمانانو باندې حمله وکوله
مسلمانانو دفاع کوله بيا مسلمانانو د دوى په
حمله باندې حمله ور وکوله .
ملائکو په ميدان کې د مسلمانانو مرسته وکوله .
د ۳۱۳ مسلمانانو څخه ۱۴ کسان شهيدان شول
(ددې سلسلې په دريم کتاب کې يې نومونه او
پېژندنه تېر شول)
د کفارو له لوري نه ۷۰ کسان ووژل شول او ۷۰
کسان يې ژوندي ونيول شول
د جنگ نه وروسته مسلمانانو درى ورځې په ميدان
کې تېرې کړې بيا مدينې منورې ته ستانه شول .

(6) بني قينقاع

د هجرت په دوهم کال د شوال په مياشت کې وه .
د بني قينقاع د يهودو نه يو يهودي زرگر د
يوې مسلماني ښځې نه ټکرى وغورځولو چې دهغې مخ
ښکاره شي هغې چغې کړې يو مسلمان ور ټوپ کړل
يهودي يې مړ کړو بيا هغوى پرې را ټول شول
مسلمان يې شهيد کړو بيا رسول الله ﷺ په دوى
پسې ورغلو او دوى يې محاصره کړل تردې چې هغوى

د مدينې پرېښودلو ته غاړه کېښوده او له مدينې نه ووتل .

(7) غزوة قرقة أو قرقة الكُدر ... (بني سليم)

د هجرت په دوهم کال د شوال په مياشت کې وه .
د بني سليم او غطفان قبيلو کسان را ټول کړي
وو غوښتل يې په مدينه باندې حمله وکوي رسول
الله ﷺ پسې ورغلو هغوی چې د مسلمانانو له ورتلو
څخه خبر شول و تېښتېدل .

(9) غزوة غطفان ... (ذي أمر)

د هجرت په دريم کال د محرم په مياشت کې وه
هدف يې د هغه مشرکينو سره جنگ کول وو چې د
غطفان قبيلې نه را ټول شوي وو په مدينه منوره
يې حمله کول غوښتل کله چې د رسول الله ﷺ د
جنگياليو د ورتلو خبر ورته ورسېدو غرونو ته
و تېښتېدل مسلمانان ورته په ذي امر کې تر
يوې مياشتې پورې پاتې شول بيا مدينې منورې
ته را ستانه شول .

(10) غزوة بُحَراَن

د هجرت په دريم کال د ربيع الاول په مياشت کې
وه .

هدف يې دهغه کسانو سره جنگ کول وو چې د بني سليم نه را غونډ شوي وو او د مسلمانانو سره يې د جنگ کولو تياري کولو د مسلمانانو د ورتلو سره هغوی و تېښتېدل ددې لپاره چې هلته پوره امن قائم کړي مسلمانان تر دوو مياشتو پورې هلته پاتې شول بيا مدينې منورې ته را ستانه شول .

(11) غزوة أحد

د هجرت په دريم کال د شوال په مياشت کې وه . هدف يې د مدينې څخه دفاع کول وو او د قریشو دهغه لښکر مخه نيول وو چې مدينې منورې ته د جنگ لپاره د بدر د ورځې د بدل اخستلو او د اسلام د نوم ختمولو په نيت راغلي وو . مسلمانان غازيان ۷۰۰ کسان وو ۵۰ پکې د آسونو سپاره وو . کفار جنگيالي ۳۰۰۰ کسان وو ۲۰۰ پکې د آسونو واله وو .

د حضرت حمزة ③ په شمول اويا کسان صحابه ښ په شهادت ورسېدل او ۲۳ کفار ووژل شول .

(12) غزوة حمراء الأسد

د هجرت په دريم کال د شوال په مياشت کې وه . دا غزا د احد په سبا باندې وه هدف يې صرف د مسلمانانو د همتونو لوړ ښکاره کول وو د مکې

لښکر په لاره کې بېرته مدینې منورې ته ګرځېدل غوښتل نو چې کله خبر شول چې مسلمانان په دوی پسې شا ته را وتلي دي هغوی مکې ته خپل تلل کامیابي وګڼله او بېرته ونه ګرځېدل . مسلمانان په حمراء الاسد کې درې ورځې پاتې شول بېرته مدینې منورې ته ستانه شول .

(13) غزوة بني النضير

د هجرت په څلورم کال د ربیع الاول په میاشت کې وه .

کله چې د بني النضير یهودو د رسول الله ﷺ د قتل پلان جوړ کړو نو رسول الله ﷺ الله ① په وحی سره دهغوی د بد پلان څخه خبر کړو نو ځکه رسول الله ﷺ د دوی له شر نه وساتل شو او پدې سره د دوی او مسلمانانو په مینځ کې شوی د امن تړون مات شو دوی له مدینې منورې څخه وشړل شول .

(14) غزوة بدر الموعده (بدر الآخرة)

د هجرت په څلورم کال د شعبان په میاشت کې وه .

هدف یې په هغه وعده باندې وفا کول وو چې د احد د غزا په آخر کې د مسلمانانو او کافرانو په مینځ کې پدې وشوه چې په راتلونکي کال کې به بیا په بدر کې په جنگ سره مخامخ کېږو مسلمانان جنگ ته را ووتل او بدر ته ورسېدل

هله يې آته شپې د كفارو په انتظار كې تېرې
كړې د كفارو لښكر يو ځل د ا بو سفیان په
مشری كې را ووتلو بیا يې د قحطي او وچ كالې
بھانه جوړه كړه او بېرته ستانه شول .

(15) غزوة ذات الرقاع

د هجرت په څلورم كال د شعبان په مياشت كې وه .

هدف يې د هغه كسانو سره جنگ كول وو چې د بني سعلبة او بني محارب نه را وتلي وو او په مسلمانانو يې حمله كول غوښتل كله چې د مسلمانانو غازيانو فوځونه په دوى پسې ذات الرقاع ته ورسېدل هغوى ټول خپاره شوي وو . د مانځه وخت شو مسلمانان ډارېدل چې كه دوى په مانځه مصروف شي كفار له كومې خوا ورباندې حمله ونه كوي رسول الله ﷺ هلته صلاة الخوف اداء كړو او دا اول ځل وو چې دا مونځ كېدلو .

(16) غزوة دومة الجندل

د هجرت په پنځم كال د ربيع الاول په مياشت كې وه

هدف يې د هغه كسانو له مينځه وړل وو چې په دومة الجندل كې يې له خلكو نه مالونه اخستل او لاره يې نيوله رسول الله ﷺ په پټه سره په دوى پسې وړ ووتلو پداسې حال كې چې د شپې به يې منزل كولو او د ورځې به يې ځان پتولو لکن بيا هم د رسول الله ﷺ تر رسېدنې وړاندې هغوى خبر شول هغوى صرف په خپله په تېښته بريالي شول او مالونه يې مسلمانانو ته په غنيمت كې پاتې

شول مسلمانان تر څو شپو پورې هلته پاتې شول بيا مدينې منورې ته را ستانه شول .

(17) غزوة بني المصطلق ... (المُرَيْسِع)

د هجرت په پنځم كال د شعبان په مياشت كې وه . هدف يې دهغه كسانو له مينځه وړل وو چې د بني مصطلق قبيلې نه د مسلمانانو سره جنگ كولو ته را ټولېدل كله چې د مسلمانانو لښكر په دوى پسې ورغلو دوى ترې و تېښتېدل يو څه كسان پاتې شول هغوى جنگ كول شروع كړل يو څه وخت مسلمانانو او دوى په غيشو سره وېشتل كول بالاخره مسلمانانو غازيانو ورباندې حمله وكوله او دوى ته يې ماتې وركړه .

(18) غزوة الخندق ... (الأحزاب)

د هجرت په پنځم كال د شوال په مياشت كې وه . هدف يې د مدينې منورې نه دفاع كول وو او د ټولو عربو د قبيلو څخه د را جمع شويو ۱۰۰۰۰ لس زره كسانو مخه نيول وو .

د حضرت سلمان فارسي ⁸ په مشوره باندې د كفارو په مخ كې خندق وويستل شو .

خندق د مسلمانانو مجاهدينو په لاس ساتل كېدو هغوى نشواى كولى چې تردې خندق تير شي يوه مياشت يې خوارې وكوله لكڼ بيا يې هم ناكامي

هغه وخت په برخه شوه چې الله ① ورباندې داسې باد مسلط کړو چې هرشي يې ورته ګډ وډ کړل .

(19) غزوة بني قريظة

د هجرت په پنځم کال د ذی القعدې په مياشت کې وه .

د خندق د غزا په مهال بني قريظة يهودو چې په مدينه منوره کې وو هم د کفارو سره مرسته وکوله پدې سره د دوی او د مسلمانانو په مينځ کې د صلح تړون مات شو د خندق نه د بېرته را ګرځېدو سره سم مسلمانان په دوی پسې ورغلل او ۱۵ ورځې يې محاصره کړل بالاخره تسليم شول حضرت سعد بن معاذ ⑧ يې په حق کې فيصله وکوله چې سړي يې دې ووژل شي مالونه يې د تقسيم شي او ښځې يې دې بنديانې شي .

(20) غزوة بني لحيان

د هجرت په شپږم کال د جمادي الاول په مياشت کې وه .

هدف يې د بني لحيان قبيلې ته سزا ورکول وو چې د رسول الله ﷺ يې هغه وخت شهيدان کړي وو چې رسول الله ﷺ دوی ته د قران کریم او دين د ور ښودولو په موخه دوی ته ورلېږلي وو .

(21) غزوة الغابة (ذي قرد)

د هجرت په شپږم کال د جمادي الاول په مياشت کې وه .

هدف يې دهغه کسانو را نيول وو چې د مسلمانانو د مال د خړولو په ځای يې حمله کړې وه يو شپونکی يې وژلی وو او يوه ښځه او څه اوبښان يې له ځان سره تښتولي وو دوی په تېښته کامياب شول ښځه او څه اوبښان يې د لاس نه را خلاص کړل شول .

دوه کسان يې ووژل شول او نور و تښتېدل او څه اوبښان يې هم له ځان سره و تښتول .

(22) غزوة الحديبية

د هجرت په شپږم کال د ذی القعدې په مياشت کې وه .

رسول الله ﷺ د عمرې په نيت روان وو چې کفارو يې مخه ونيوله او عمرې ته يې پرې نه ښودو .

رسول الله ﷺ هغه لاره بدله کړه په کومه کې چې کفار ورته ولاړو وو له بلې لارې نه لاړو غوښتل يې چې مکې ته ننوزي او که پدې لاره کې څوک ورته مخه ونيسي نو جنگ په ورسره وکوي چې حديبيې ته ورسېدل د رسول الله ﷺ اوښه کېناسته او مخکې نه تلل رسول الله ﷺ پوه شو چې دلته پاتې کېدل په کار دي نو په حديبية کې يې

مرکز جوړ کړو او کفارو ته یې خپل استازی ور ولېږلو .

کفارو د رسول الله ﷺ استازی حضرت عثمان ⁸ پرې نه ښودو چې بېرته مسلمانانو ته لار شي .

مسلمانانو فکر وکاوه چې دوی حضرت عثمان ⁸ شهید کړو نو ټول را ټول شول تر یوه ونه لاندې رسول الله ﷺ د دوی نه بیعت واخیستو چې دوی به تر آخره دمه پورې د دشمن مقابلې کوي دپته بیعة الرضوان وایي .

کفار چې ددې بیعت نه خبر شول حضرت عثمان ⁸ یې را پرېښودو .

بیا کفارو خپل استازي را ولېږل په آخر کې پدې فیصله وشوه چې سر کال به مسلمانان د عمرې نه بغیر ستښیږي بل کال به بیا راځي او عمره به کوي .

(23) غزوة خیبر

د هجرت په اوم کال د محرم په میاشت کې وه . هدف یې دهغه یهودو سر ټکول وو چې د بني غطفان او نورو عربو قبیلو خلک یې د مسلمانانو سره جنگ ته را پارول .

مجاهدین پداسې حالت کې د شپې خیبر ته ورسېدل چې هغوی ورباندې پوه نه شول سحر چې را رڼا شوه په خیبر باندې ورغلل .

یهود ټول په خپلو قلا گانو کې ننوتل او د مسلمانانو سره میدان ته را ونه وتل .

بالآخره فيصله وشوه چې دوی به رسول الله ﷺ ته تسليم شي او رسول الله ﷺ به يې معاف کړي او دوی به اسلامي دولت ته جزيه ورکوي .
 ددې جزيې ټولولو مسئول به محمد بن مسلمة ⁸ وي .

(24) عمرة القضاء

د هجرت په اوم کال د ذو الحجة په مياشت کې وه .
 د صلح حديبيې د شرطونو مطابق مسلمانان د عمرې کولو لپاره روان شول چې د ښځو او ماشومانو څخه بغير ۲۰۰۰ کسان وو .
 څوک چې په صلح حديبيه کې شريکان وو هغوی ټول پکې موجود وو .
 د د ريو ورځو لپاره د مکې خلکو مکه دوی ته خلاصه کړه هغوی ترې غرونو ته لاړل .
 رسول الله ﷺ اضافي سلاح تر مکې بهر پرېښودله او يوه ډله صحابه يې دهغې د ساتنې لپاره پرېښودل چې هغوی بيا وروسته عمره وکوله او نور صحابه د سلاح د ساتنې لپاره ورغلل .
 مسلمانانو په مکه کې درې شپې تېرې کړې د عمرې مناسک يې اداء کړل بيا مدينې منورې ته ستانه شول .

(25) غزوة الفتح

د مكې مكرمې فتح د هجرت په آتم كال د رمضان په مياشت كې وه .

د قريشو له لوري نه د حديبي صلح ماته شوه .
ابو سفيان ددې غلطي له امله د بشني غوښتلو لپاره مدينې منورې ته لاړو لکن رسول الله ﷺ ورسره خبرې ونه کولې .

رسول الله ﷺ لس زره کسان د مكې د فتح کولو لپاره روان کړل .

رسول الله ﷺ کوښښ کاوه چې د مكې د فتح راز پټ وساتي او بيا يې دعا هم کوله : اى الله ① د دوى غوړونه او سترگې زمونږ نه بند کړه چې زمونږ په اړه وا نه وري او مونږ ونه ويني ترڅو چې ټول په يو دم ورشو .

چې کله مکې ته را ورسېدل خپل لشکر يې په څلورو لويو برخو باندې تقسيم کړو او هر چا ته يې مکې ته د ننوتلو خپله لاره ور په نښه کړه .

د لشکر ميمنه د حضرت زبير بن عوام ⑧ تر مشري لاندې به مکې ته د شمال له لوري څخه ننوزي .

د لشکر ميسره به د حضرت خالد بن وليد ⑧ تر مشري لاندې د جنوب له لوري مکې مكرمې ته ننوزي .

مهاجرين به د ابو عبیده بن الجراح ⑧ تر مشري لاندې د جنوب غرب نه مکې مکرمې ته ننوزي .

انصار به د سعد بن ابی وقاص ⑧ تر مشري لاندې د غرب له لوري نه مکې مکرمې ته ننوزي .

دوی ته امر شوی وو چې هغه کسان به وژني چې د دوی مخې ته جنگ کولو ته راووزي .

په ټولو کې صرف خالد بن ولید ⑧ د یو څه مقاومت سره مخامخ شو چې هغه هم ډېر زر ختم شو په پوره بریالیتوب سره مکه مکرمه فتح شوه .
په حرم کې پدې وخت کې ۳۶۰ بتان وو هغه ټول مات کړل شول .

له حرم نه د شرک ټولې نښې او اثار وویستل شول .

(26) غزوة حنین

د هجرت په آتم کال د شوال په میاشت کې وه . کله چې مکه فتح شوه نو د هوازن او ثقیف خلکو نه غوښتل چې اسلام د نور هم فراخ شي نو د مسلمانانو سره د قطعي او فیصله کونکي جنگ لپاره ئې د ۲۵۰۰۰ څخه تر ۳۰۰۰۰ پورې کسان را ټول کړل رسول الله ﷺ په دوی پسې د مکې نه وادي حنین ته ور ووتلو .

کفار په کمین کې ورته ناست وو یو دم یې په مسلمانانو باندې د غیشو شروع وکوله .
پدې اول وخت کې مسلمانانو شا ته را منډه کړه او یو ډول ماتې یې وخوړه .

بیا د رسول الله ﷺ په خوا کې حضرت عباس **8** مسلمانانو ته اوازونه وکول او مسلمانان بېرته د رسول الله ﷺ په خوا کې ور ټول شول جنگ یې شروع کړو کفارو ماتې وخوړه .
د عربو په تاریخ کې تر ټولو نه زیات غنیمت پدې غزا کې د مسلمانانو لاس ته ورغلو چې ۶۰۰۰ ښځې، ۲۴۰۰۰ اوبښان، ۴۰۰۰۰ مېړې ۱۵۰ کپلو سپین زر او ډېر نور مالونه وو .

(27) غزوة الطائف

د هجرت په آتم کال د شوال په میاشت کې وه . کله چې په حنین کې کفارو ماتې وخوړه لویه برخه یې طائف ته و تښتېدل ددې لپاره چې هغوی ته نور هم ښه درس ورکړي رسول الله ﷺ په دوی پسې طائف ته ورغلو هغوی په قلا کې ترې ننوتل او جنگ ته ورته را ونه وتل مسلمانانو تر ۴۰ ورځو پورې محاصره کړل بیا بېرته ترې راغلل .

(28) غزوة تبوك

د هجرت په نهم کال د رجب په میاشت کې وه . هدف یې دهغه رومیانو سره جنگ کول وو چې د مسلمانانو سره یې د جنگ لپاره ۴۰۰۰۰ کسان رومیان او عرب را ټول کړي وو .
دې غزا ته مسلمانانو تر هر وخت نه زیات تیاری کړی وو ځکه چې د جنگ ځای ډېر لرې وو، د گرمي

وخت وو او دښمن هم په تعداد کې ډېر زيات وو

مسلمانان د ۳۰۰۰۰ په تعداد کې پسې ورغلل چې
۱۰۰۰۰ پکې د آسونو سپاره وو .

ددې غذا نه صرف درې کسان مسلمانان پاتې وو او
نور چې څومره پاتې وو هغه منافقین وو .

ځينې هغه غريبان مسلمانان وو چې راغلل رسول

الله ﷺ ته يې ويل مونږ ته اسباب برابر کړه چې

لاړ شو رسول الله ﷺ به ورته ويل لما سره څه نشته

هغوی به ژړل او له ناکامه پاتې شول .

مسلمانانو ۱۵ ورځې له يوې خوا منزل وکولو او

۱۵ ورځې له بلې خوا .

۲۰ ورځې يې په ميدان کې د دښمن په انتظار کې

تېرې کړې لکن دښمن ورته ميدان ته رانغلو چې د

مسلمانانو مجاهدينو د ورتلو څخه خبر شول ټول

و تښتېدل .

هغه عرب چې له روميانو سره په تعهد کې وو

ټولو د رسول الله ﷺ سره خپل تعهد وکولو .

لکه چې ددې لړۍ په دریمه کړۍ کې تېره شوه چې د سیرت په کتابونو کې غزوة هغې واقعي ته وایي چې رسول الله ﷺ پخپله پکې تشریف وړی وي او سريه هغې واقعي ته وایي چې رسول الله ﷺ صرف صحابه هغې پکې لېږلي وي اوس ستاسې فام د هغه سراياوو لنډيز ته را گرځوم چې رسول الله ﷺ په مختلفو حالتونو کې لېږلي دي .

سرية حمزة بن عبد المطلب (سرية سيف البحر)

دا سريه رسول الله ﷺ د حضرت حمزه ⑧ په مشرۍ کې د سيف البحر سيمې ته لېږلې وه چې دېرش کسان مهاجرين مجاهدين پکې وو د هغه قافلي مخه يې نيول غوښتل چې ابو جهل د مکې نه د شام په لوري روانه کړې وه کله چې دوی د سيف البحر سيمې ته ورسېدل د قافلي سره مخامخ شول د ابو جهل د کسانو سره جنگ ته تيار شول هلته يو قومي مشر مجدي بن عمرو الجهني د دوی تر مينځ شو او جنگ ته يې پرې نه ښودل .

د رمضان په مياشت کې وه د هجرت اومه مياشت وه .

سرية عبدة بن الحارث (سرية رابغ)

دا دوهمه سريه وه پدې كې رسول الله ﷺ د حضرت عبیده بن حارث ⑧ په مشري كې شپېته كسان مهاجرين د رابغ سيمې ته ولېږل سپين بيرغ يې حضرت مسطح بن اثاثة ته په لاس وركړو ترڅو لار شي هلته د قريشو د تجارتي قافلي مخه ونيسي چې د ابو سفیان بن الحرب تر مشري لاندې وه حضرت عبیده بن الحارث د ابو سفیان د كسانو سره مخامخ شو په غيشو باندې وارونه سره وشول لکن جنگ ته سره وړاندې نه شول او په همدې سريه كې د الله ① په لاره كې لمړی غيشی حضرت سعد بن ابی وقاص ⑧ وار كړو .

سرية سعد بن أبي وقاص (سرية الخرار)

د هجرت ۹ مياشتې وروسته رسول الله ﷺ شل كسان مجاهدين د حضرت سعد بن ابی وقاص ⑧ په مشري كې د خرار سيمې ته ولېږل او د دوی سپينه جنده يې د حضرت مقداد بن عمرو ⑧ په لاس كې وركړه او دوی ته وويل شول چې د الخرا سيمې نه وړاندې به نه ځي او هلته به د قريشو د قافلي مخه ونيسي .

دوی چې هلته ورسېدل قافله له دوی څخه وړاندې تردې سيمه تېره شوې وه بېرته مدينې منورې ته را ستانه شول .

سريه عبد الله بن جحش (سريه نخلة)

د هجرت په دوهم کال د رجب په مياشت کې رسول الله ﷺ د عبد الله بن جحش سره آته کسان مهاجرين ولېږل او دوی ته يې ليک ورکړو ورته يې وويل کله مو چې د مکې په لوري دوه ورځې سفر وکولو بيا به دا ليک وگورئ دوی چې د دوه ورځو سفر نه وروسته هغه ليک وکتلو په هغه کې ليکلي وو چې تر نخلة پورې لارښی او د قريشو حالات و گورئ او وڅېړئ احوال يې مونږ ته راوړئ .

د حضرت عبد الله بن جحش سره نور کسان په لاندې ډول وو .

- أبو حذيفة بن عتبة ⑧
- عمرو بن سراقه ⑧
- عامر بن ربيعة ⑧
- سعد بن أبي وقاص ⑧
- عتبة بن غزوان ⑧
- واقد بن عبد الله ⑧
- صفوان بن بيضاء ⑧

8 سرية عمير بن عدي

عصماء بنت مروان هغه ښځه وه چې ښه شاعره وه او په خپلو شعرونو باندې به يې د رسول الله ﷺ توهين کولو او په رسول الله ﷺ پسې به يې بد ويل رسول الله د هجرت نه ۱۹ مياشتې وروسته هغه د خپلو صحابه وو سره ياده کړه دهغې دقوم يو سړي حضرت عمير بن عدي بن خرشة په هغې پسې د رمضان په ۲۵ ورغلو هغه يې په خپل کور کې ووژله .

8 سرية سالم بن عمير

ابو عفک اليهودي هغه کس وو چې عمر يې تر ۱۲۰ کلونو څخه آوښتی وو په خپلو خبرو او شعرونو سره به يې خلک د رسول الله ﷺ سره مقابلي ته را پارول او د مسلمانانو په اړه به يې بد شعرونه ويل تردې چې د رسول الله ﷺ صحابي حضرت سالم بن عمير 8 چې ډېر زيات تقوی لرونکی انسان وو او بدري وو په ځان نظر کړو چې يا به ابو عفک وژني او يا به دی مړ کيږي په هغه پسې يې خپل کوښښ شروع کړو چې د هجرت په دوهم کال د شوال په مياشت کې يې هغه يوازي ویده گیر کړو قتل يې کړو .

سرية قتل كعب بن الأشرف

كعب بن اشرف هغه يهودي وو چې د رسول الله ﷺ سره يې بې ساري دښمني كوله او د بدر نه وروسته مكې ته لاړو خلك يې د رسول الله ﷺ سره جنگ ته را پورته كول رسول الله ﷺ ترينه تنگ شو صحابه وو چې ته يې وويل دده كار به ماته څوك وكوي؟ حضرت محمد بن مسلمة ورته ويل : غواړې چې قتل يې كړو؟ رسول الله ﷺ ورته وويل هو! محمد بن مسلمة ۸ له څو كسانو سره پسې ورغلو د خپل كور په صحن كې يې قتل كړو .

سرية زيد بن حارثة (القردة)

پدې سريه كې د بدر د حادثې نه وروسته رسول الله ﷺ د زيد بن حارثة تر مشري لاندې د هجرت نه ۲۸ مياشتې وروسته څه كسان القرده سيمې ته ولېږل چې هلته د قريشو د هغه تجارتي قافلي مخه ونيسي چې صفوان بن امية يې مشري كوله دوى ورغلل هغه قافله يې ونيوله صفوان بن امية د خپلو كسانو سره وتښتېد د دوى لارښود فرات بن حيان ژوندى ونيول شو چې بيا وروسته په اسلام مشرف شو رسول الله ﷺ د قافلي له مال نه پنځمه برخه بيت المال ته لرې كړه نور يې د سريې په كسانو باندې تقسيم كړو .

سريه أبي سلمه بن عبد الأسد المخزومي

8

پدې سريه کې رسول الله ﷺ د حضرت ابي سلمه بن عبد الاسد المخزومي 8 په مشري کې پنځوس کسان مهاجرين او انصار په بني اسد پسې وروسته ددې ور ولېږل چې رسول الله ﷺ ته خبر راغلو چې هلته د خويلد زامنو طلحه او سلمه کوشن شروع کړی دی ترڅو د مسلمانانو سره د جنگ کولو لپاره څه کسان را ټول کړي مسلمانان مجاهدين چې هلته ورغلل د دوی د ورتلو نه هغوی خبر شول ټول و تېښتېدل جنگ ونه شو صحابه 8 بېرته په امن سره مدينې منورې ته را ستانه شول .

سريه عبد الله بن أنيس 8

کله چې رسول الله ﷺ ته خبر راغلو چې په عرنه مقام کې سفيان بن خالد الهزلي کوشن شروع کړی دی د مسلمانانو سره جنگ ته خلک را ټولوي نو رسول الله ﷺ حضرت عبد الله بن انيس 8 پسې ور ولېږلو هغه يې په خپل مرکز کې قتل کړو او سر يې رسول الله ﷺ ته را وړو .

سرية المنذر بن عمرو ⑧

د حضرت منذر بن عمرو ⑧ په مشري كې رسول الله ﷺ څلوېښت كسان اهل نجد ته ولېږل چې هغوى ته اسلام او قرآن ور زده كړي هغوى پرې را ټول شول دا ټول يې شهيدان كړل صرف كعب بن زيد هغه صحابي وو چې پدې ورځ د رسېدلي زخم نه جوړ شو بيا په خندق كې په شهادت ورسيدو.

سرية مرثد بن أبي مرثد ⑧

پدې سريه كې رسول الله ﷺ د مرثد بن ابي مرثد د يو قول له مخې د حضرت عاصم بن ثابت تر مشري لاندې لس كسان مكې ته لېږلي وو چې دهغه ځاى نه دهغوى د حركاتو او نورو شيانو په اړه مسلمانانو ته معلومات راوړي .

سرية محمد بن مسلمة

د غزوة خندق او غزوة قريظة د فارغېدلو څخه وروسته لمړى سريه وه رسول الله ﷺ د محمد بن مسلمة په مشري كې دېرش كسان صحابه په نجد كې د قرطاء سيمې ته ولېږل چې كله رسول الله ﷺ ته خبر راغلو چې د مسيلمه كذاب په تحريك باندي ثمامة بن اثال الحنفي د بني حنيفة قبيلې مشر

تحريك شروع كړى دى او څه كسان يې د رسول الله ﷺ سره د جنگ كولو ته پيدا كړي صحابه وو ﷺ په هغوى باندې يو دم چاپه واچوله څه كسان ترې وتښتېدل لکن ثمامة بن اثال يې ژوندى ونيولو او رسول الله ﷺ ته يې راوستلو په مسجد نبوي كې يې په يوه ستنه پورې وتړلو رسول الله ﷺ ورته را ووتلو ورته ويل يې : ثمامة لتا سره څه دي؟ ده ورته ويل لما سره خير دى كه ته ما وژنې نو يو مجرم وژنې او كه ما خلاص كړې نو شكرپه به د اداء كوم او كه مال غواړې څومره چې غواړې دربه يې كړم بيا څه وخت وروسته يې بيا ورسره همدا ډول خبرې وكولې چې دريم ځل هم همدا خبرې تكرار شوې نو رسول الله ﷺ امر وكولو چې پرې يې ږدئ .

كله چې خوشې كړو د مسجد سره نږدې د خورما ونه وه هلته لاړو غسل يې وكولو او راغلو په اسلام مشرف شو .

سرية عكاشة بن محصن الأسدي

رسول الله ﷺ د څلوېښتو صحابه وو سره حضرت عكاشة بن محصن الاسدي الغمر ته چې د بني اسد قبيلې اوبه وې هغه وخت ور ولېږلو چې رسول الله ﷺ ته خبر راغلو چې دلته څه كسان دي چې د مسلمانانو سره جنگ كول غواړي كله چې

سرية محمد بن مسلمة (بذي القصة)

رسول الله ﷺ حضرت محمد بن مسلمة ⑧ د لسو کسانو صحابه وو سره په بني ثعلبة پسې ور ولېږلو چې په ذی القصة نومي ځای کې وو هغوی د مسلمانانو له ورتلو نه خبر شول هغوی ورته سل کسان په کمین کې کېناستل او مسلمانانو چې په یو ځای کې شپه تېرول غوښتل دوی پرېښودل چې مسلمانان ویده شول هغوی ورباندې حمله وکوله او ټول یې شهیدان کړل حضرت محمد بن مسلمة ⑧ سخت زخمي وو دوی فکر وکاوه چې شهید دی سبا یوڅو مسلمانان په هغه لار تیرېدل دوی چې ولیدل نو یې ویل انا لله و انا الیه راجعون پدې وخت کې محمد بن مسلمة ورته اواز وکولو او بیا یې دی مدینې منورې ته نقل کړو الله ① ده ته شفاء ورکړه بیا حضرت ابو عبیده بن الجراح ⑧ د څلوېښتو کسانو سره هغه ځای ته ورغلو د مالونو څخه بغیر یې هلته هېڅوک هم پیدا نه کړل ټول خلک تښتېدلي وو مالونه یې له ځان سره مدینې منورې ته راوستل .

سرية أبي عبيدة بن الجراح

پدې سرية کې رسول الله ﷺ حضرت زيد بن حارثة 8
العيس علاقې ته لېږلی وو چې هلته د قريشو د
قافلي مخه ونيسي چې د ابو العاص بن الربيع په
مشري کې له شام نه مکې ته روانه وه او ابو
العاص د حضرت زينب رضي الله تعالى عنها خاوند وو
لکن اوس د دوی په مينځ کې جدايي راغلې وه ځکه
چې دی په اسلام نه وو مشرف شوی د سحر د مانځه
په وخت کې زينب رضي الله تعالى عنها جومات لوري
ته ور چغه کړه چې ما ابو ا لعاص ته امان
ورکړی دی بيا هغه معاف کړل شو او د سريې خلکو
ته هم وويل شول ستاسې خوښه کوم شيان چې تاسې
اخيستي که يې ورکوئ او کنه خو دا کس د رسول
الله ﷺ زوم دی بيا ټولو صحابه وو په خوشحالي
سره هغه مالونه ورکړل ابوالعاص روان شو کله
چې مکې ته ورسېدو ټولو خلکو ته يې خپل مالونه
و سپارل بيا يې خپل اسلام اعلان کړو او بېرته
مديني منورې ته راغلو رسول الله ﷺ زينب بېرته
ورته حواله کړه تفصيلي قصه يې ددې سلسلې په
دوهم کتاب کې تيره شوېده .

سرية زيد بن حارثة (الطرف)

پدې سريه کې رسول الله ﷺ حضرت زيد بن حارثة 8 د الطرف سيمې ته بني ثعلبة قبيلي ته له پنځلسو کسانو سره ور لېږلی وو کله چې هغوی خبر شول چې د رسول الله ﷺ کسان را روان دي هغوی ټول و تېښتېدل او د جنگ لپاره را ونه وتل .

سرية زيد بن حارثة (حسمی)

پدې سريه کې رسول الله ﷺ حضرت زيد بن حارثة 8 د حسمی نومي سيمې ته لېږلی وو . رسول الله ﷺ کله چې دحیة الکلبی قیصر ته له یو خط سره لېږلی وو هغه بادشاه ده ته ښې جامې یوه چپنه او نورې څه تحفې ورکړې وې دی چې بېرته را روان وو چې حسمی ته را ورسېدو دلته د هنید په نوم یو کس او دهغه زوی او جذام قبیلې څه نور خلک ورته په مخه کې ودرېدل هرڅه یې دده څخه واخیستل صرف زرې جامې یې دده په غاړه کې ور پرېښودې او دی یې خوشې کړو د جذام قبیلې څه مسلمانان پدې خبر شول هغوی ورغلل له هغه خلکو نه یې بېرته هر شی را ټول کړل او بېرته یې دحیة الکلبی ته حواله کړل دحیة الکلبی 8 راغلو رسول الله ﷺ ته یې ټوله

قصه وکوله رسول الله ﷺ سم د لاسه پنځه سوه کسان د زید بن حارثه ⑧ سره ملگري کړل او پدې خلکو پسې یې ور ولېږل دوی به د شپې منزل کولو او د ورځې به پتېدل ترڅو یې په ورتلو څوک خبر نه شي په بې خبري کې یې په هغه ټولو غلو باندې په یو ځای چاپه واچوله هڼید او دهغه زوی او دهغوی گڼ ملگري ووژل شول زر اوشان یې په غنیمت کې ترېنه ونيول او ۲۰۰ کسان ښځې او ماشومان یې بنديان کړل د بني الضبي قبيلې ځینې خلک زید ⑧ ته راغلل ورته یې ویل مونږ مسلمانان یو زید ورته وویل الحمدلله سورت ووايه ! هغه ورته وویل بیا رسول الله ﷺ ته د هغه قبيلې نه خلک راغلل چې مونږ مسلمانان یو او زید له مونږ سره داسې وکول رسول الله ﷺ حضرت علي ⑧ ته وویل چې د دوی سره لار شه او زید ⑧ ته ووايه چې د دوی مالونه ورکړي حضرت علي ⑧ وویل زید ⑧ به زما په خبره یقین څنگه کوي؟ رسول الله ﷺ ورته ویل دا زما توره درسره د ښې په ډول یوسه .

حضرت علي ⑧ چې حضرت زید ⑧ ته راغلو او د رسول الله ﷺ خبره یې ورته وکوله زید ورته وویل پدې خبره څه ښه ده چې دا پیغام رسول الله ﷺ را لېږلی دی؟ حضرت علي ⑧ ورته د رسول الله ﷺ توره ښکاره کړه زید ⑧ هغه و پېژنده او بیا یې په

خلکو کې چغه کړه ای خلکو د دوی نه مو چې څه مالونه اخیستي هغه ورکړئ دا ده رسول الله ﷺ د نښې په ډول خپله توره را لېږلې ده او هغه امر کړی دی.

سریة زید بن حارثة (وادي القرى)

پدې سریه کې رسول الله ﷺ حضرت زید بن حارثة ⑧ په عینه بن حصن پسې ور لېږلی وو ددې قصه مخکې تېره شوه هغه کس وو چې د مدینې منورې له ساحې نه یې د مسلمانانو څه ا وښان تښتولي وو .

سریة عبد الرحمن بن عوف

پدې سریه کې رسول الله ﷺ حضرت عبد الرحمن بن عوف ⑧ دومة الجندل ته لېږلی وو چې هلته خلکو ته د اسلام دعوت ورکړه او که چا درنه سر غرونه کوله جنگ ورسره کوه اوه سوه کسان صحابه یې ورسره ولېږل هلته یې خلکو ته اسلام وړاندې کړو تردې چې د قبیلې مشر الاصبغ هم په اسلام مشرف شو بیا حضرت عبد الرحمن بن عوف دهغه لور ترې وغوښته هغه هم راضي شو په نکاح یې ورکړه هماغلته یې ورباندې واده جوړ کړو په بېرته راتلو کې یې مدینې منورې ته راوستله .

سرية علي بن أبي طالب (فدك)

پدې سریه کې رسول الله ﷺ حضرت علي 8 د فدک سیمې ته سعد بن بکر قبیلې ته په هغه کسانو پسې ورلېږلی وو چې د خیبر د یهودو سره د رسول الله ﷺ په خلاف په جنگ کې د مرستې وعده کړې وه او د خیبر یهود یې جنگ ته را هڅول .

سرية زيد بن حارثة (مدین)

پدې سریه کې رسول الله ﷺ حضرت زيد بن حارثه 8 د مدین سیمې ته چې د حضرت شعیب ؓ ځای وو او د تبوک لور ته وو لېږلی وو .

سرية عبد الله بن عتيك

پدې سریه کې رسول الله ﷺ حضرت عبد الله بن عتيك 8 د څه نورو صحابه وو څخه سره په سلام بن ابي الحقيق يهودي پسې هغه وخت ور لېږلی وو کله چې ده په يهودو کې د رسول الله ﷺ په خلاف تحریک چلولو او دده ﷺ جنگ ته یې خلک را بلل دوی ورغلل او هغه یې د شپې قتل کړو بېرته تربنه راغلل .

سرية عبد الله بن رواحة

پدې سريه کې رسول الله ﷺ حضرت کرز بن جابر الفهري ⑧ په هغه آتو کسانو پسې ور لېږلی وو چې مسلمانان شوي وو بيا په مدينه کې بيماران وود رسول الله ﷺ نه يې وغوښتل چې دوی د مالونو خاوندان دي که اوس هم دوی د مالونو ساحې ته ولېږل شي دوی به جوړ شي رسول الله ﷺ د خپلو مالونو خوا ته لېږلي وو دوی بېرته کافر شوي وو او د رسول الله ﷺ شپونکی يسار الراعي يې وژلی وو او اوبهان يې ترې روان کړي بولي وو حضرت کرز ⑧ د شلو کسانو سره په آسونو باندې ورپسې ورغلو را گیر يې کړل رسول الله ﷺ ته يې راوستل ټول ووژل شول .

سرية عمرو بن أمية الضمري

پدې سريه کې حضرت عمرو بن أمية الضمري وروسته ددې لارو چې خبيب بن عدي ⑧ په دار ځړول شوی وو د شپې يې هغه له دار نه را خلاص کړو په زمکه يې واچولو چې بېرته يې زمکې ته وکتل هغه زمکې تېر کړی وو او هلته موجود نه وو ددې امله حضرت خبيب ⑧ ته بليغ الارض (د زمکې تېر کړی) وايي .

سرية عمر بن الخطاب

پدې سرية کې رسول الله ﷺ حضرت عمر **8** د هوازن قبيلې په خلکو پسې ور لېږلی وو دهجرت په اوم کال کې په شعبان کې وه ده ته ويل شوي وو چې په هوازن قبيله کې ځينې داسې خلک دي چې هغوی د مسلمانانو سره د جنگ تياري کوي ته به ورشي د هغوی سره به ددوی په ځای کې جنگ وکوي ترڅو چې حضرت عمر **8** هلته رسېدو هغوی ددې ځای څخه تېستېدلي وو په سره کې هېڅ ډول جنگ ونشو دوی بيرته مدينې منورې ته په امن سره راستانه شول .

سرية أبي بكر الصديق

پدې سره کې رسول الله ﷺ حضرت ابو بکر صديق **8** د بني کلاب قبيلې په ځينې خلکو پسې ور لېږلی وو .

سرية بشير بن سعد الأنصاري (فدک)

پدې سره کې رسول الله ﷺ حضرت بشير **8** د دېرشو کسانو سره د فدک علاقې ته د بني مرة قبيلې په کسانو پسې ور لېږلی وو دوی چې بېرته له هغه ځای نه مدينې منورې ته په لاره وو د شانه ډېر کسان پسې راغلل د شپې يې را گير کړل په غېشو يې ویشتل سره کول تردې چې د حضرت بشير **8** د

ملګرو غیځي ختم شول هغوی ورباندې را ټول شول څوک چې و تښتېدل هغوی و تښتېدل پاتې یې شهیدان شول حضرت بشیر تر آخره ساعته جنگ وکولو تردې چې وغورځېدو دوی فکر کاوه چې مړ شو دښمن د شهیدانو له ځای نه پاڅېدو په فکد کې یې د یو یهودي کور ته فناه وروړه هغه وساتلو تردې چې د ګرځېدو قابل شو بیا مدینې منورې ته لاړو .

سریة غالب بن عبد الله الليثي

پدې سریه کې رسول الله ﷺ حضرت غالب بن عبد الله الليثي ⑧ د دېرشو کسانو سره په بني عوال او بني ثعلبة پسې میږغ سیمې ته لېږلی وو هلته د څه جنگ سره مخامخ شول او د یو مخور مشر په شمول یې څه کسان ووژل او په همدې سریة کې حضرت اسامه بن زید ⑧ یو کس پداسې حالت کې ووژلو چې هغه کلمه ویله ده فکر وکاوه چې دی لما څخه هسې ځان خلاصوي او له ډاره دا کلمه وایي او مسلمان نه دی نو یې ځکه ووژلو رسول الله ﷺ ورته غصه شو او ورته ویل یې (هلا شقت قلبه ا صادق ا کاذب) یعنې تا یې ولې زړه ورباندې نه څېرې کولو چې تا د ننه پکې لیدلی وای چې هغه رښتیا ویل که درواغ .

یعنې چې هغه په خوله کلمه ویله ستاسې لپاره همدا بس وه بیا یې وژل نه وو په کار .

سريه بشير بن سعد الأنصاري (يمن والجبار)

پدې سريه کې رسول الله ﷺ حضرت بشير بن سعد الأنصاري (8) يمن او جبار سيمو ته له ۳۰۰ کسانو سره وروسته ددې ولېږلو چې رسول الله ﷺ ته خبر راغلو چې پدې ځای کې عيينه بن حصن کسان را ټول کړي او له هغوی سره يې وعده کړېده چې دی به د رسول الله ﷺ په خلاف د دوی مرسته کوي او دا ځای خيبر ته نېږدې وو نو رسول الله ﷺ ور پسې صحابه ور ولېږل دوی چې هلته ورسېدل هغه خلک ټول ترېنه خپاره شول صرف دوه کسان يې پيدا کړل او يو څه د تېښتېدليو کفارو نه پاتې مالونه وو هغه يې راټول کړل رسول الله ﷺ ته يې مدينې منورې ته راوستل هغه دوه کسانو اسلام قبول کړو رسول الله ﷺ بيا پرېښودل .

سرية بن أبي العوجاء السلمى

پدې سريه کې رسول الله ﷺ حضرت بن ابي العوجاء السلمي ⑧ بني سليم قبيلې ته د پنځوسو کسانو سره ور لېږلی وو چې هغوی ته د اسلام لور ته بلنه ورکړي مخکې ددې چې دوی هغوی ته ورشي هغوی ترېنه خبر وو او ښه تیاری یې ورته کړی وو او په سلاح باندې مجهز یې مخې ته راغلې وو دوی هغوی د اسلام لور ته را وغوښتل کفارو ورته وویل زمونږ د اسلام قبلولو ته څه ضرورت دی؟ پدې خبرو کې جنگ شروع شو او مسلمانان یې محاصره کړل او ټول یې شهیدان کړل صرف بن ابي العوجاء السلمي یې د سخت زخمي توب په حالت کې پریښودو .

سرية غالب بن عبد الله الليثي (الكديد)

پڊي سريه کي رسول الله ﷺ حضرت غالب بن عبد الله
الليثي 8 بني الملوچ ته په کديد سيمه کي
ور لږلي وو .

سرية غالب بن عبد الله الليثي إلى مصاب

رسول الله ﷺ حضرت زبير بن العوام تيار كړو چې د ۲۰۰ كسانو سره يې فلك ته وليږي مخكې ددې چې دوى روان شي غالب بن عبد الله الليثي د كديد نه را ورسېدو د هجرت آتم كال د صفر مياشت وه پدې وخت كې يې حضرت زبير بن العوام **8** ته ويل ته كېنه دده په ځاى يې حضرت غالب بن عبد الله الليثي ولېږلو .

سرية شجاع بن وهب الأسدي

پدې سريه كې رسول الله ﷺ حضرت شجاع بن وهب الأسدي **8** د هجرت په آتم كال د ربيع الاول په مياشت كې د ۲۴ كسانو سره د هوازن قبيلې په ځينو كسانو پسې ور ولېږلو په سريه كې څه كسان ووژل شول او څه مالونه يې له ځان سره مدينې ته غنيمت را وستلي وو او دا علاقه له مدينې منورې نه د پنځو ورځو په مسافه كې وه او د دوى په سفر باندې ټولې ۱۵ ورځې ولگېدې .

سريه كعب بن عمير الغفاري

پدې سريه كې رسول الله ﷺ حضرت كعب بن عمير الغفاري 8 ذات اطلاق نومي ځای ته د ۱۵ كسانو سره لېږلی وو چې هلته خلكو ته د اسلام لوري ته دعوت وركړي كله چې دوی هغوی د اسلام لوري ته را وغوښتل هغوی د اسلام نه انكار وكولو او له دوی سره يې جنگ شروع كړو تردې چې د كعب بن عمير نه بغير يې نور ټول صحابه په شهادت ورسول او كعب بن عمير د سخت زخمي په حالت كې مدينې منورې ته را ستون شو رسول الله ﷺ چې پدې واقعه خبر شو ډېر زيات ورباندې غصه شو او غوښتل يې چې په دوی پسې لوی فوځ وړ ولېږي لکن وروسته خبر ورته را ورسېد چې هغه خلكو خپل ځای پرېښی دی او بل چېرته تللي دي بيا رسول الله ﷺ هم لښکر وړ ونه لېږلو .

سرية مؤتة

رسول الله ﷺ حضرت حارث بن عمير الازدي ⁸ ملک بصري ته شام ته د خپل استازي په توگه ور ولېږلو او خط يې ورکړو چې په هغه کې يې دى اسلام ته را غوښتلى وو هغه په ډېر کبر سره د رسول الله ﷺ استازى شهيد کړو او د استازي شهيد کول په اوس وخت کې هم بد عمل دى او په هغه وخت کې هم ډېر د شرم نه ډک جرم گڼل کېدو رسول الله ﷺ ته چې دا خبر را ورسېدو نو زيات غصه شو او خلکو ته يې اعلان وکولو چې را ټول شي د روميانو سره جنگ ته تلل دي نو ۳۰۰۰ کسان جنگ ته را ټول شول اگست/سپتمبر 629 م - جمادى الأولى د هجرت آتم کال وو رسول الله ﷺ د دوى په سر باندې زيد بن حارثه ⁸ امير کړو او بيا يې ورته وويل که چېرته دا شهيد شو بيا به حضرت جعفر بن ابى طالب ⁸ ستاسې امير وي او که هغه شهيد شو بيا به حضرت عبد الله بن رواحه ⁸ ستاسې امير وي .

د جمعې ورځ وه چې دوى روان شول د مجاهدينو خپلوان ورسره را وتلي وو ټولو ورته دعا گانې کولې چې الله مو په خير فاتحين او صابرين خپلو کورونو ته را ورسوه .

دوى لارل د شام يو کلي معان ته ورسېدل دوى ته خبر راغلو چې روميان خو جنگ ته په ډېر لوى تعداد کې راوتلي دي چې يو لک کسان روميان دي

او يو لک کسان ورسره نور د قبائلو نه را ټول شوي دي صحابه کېناستل مشوره يې کوله چې څه وکړو؟ مونږ خو دا فکر نه کاوه چې زمونږ د ۳۰۰۰ کسانو مجاهدينو مقابله به د دوو لکو

کسانو سره کيږي ځينو پکې ويل چې رسول الله ﷺ ته به خط ولېږو او ورته به ووايو چې زمونږ دشمن خو دوه لکه کسان دي يا خو به په مونږ پسې نور کسان راولېږي او يا خو به مونږ ته څه امر وکوي په هغه امر به عمل وکړو چې هرڅه وو .

حضرت عبد الله بن رواحه ⑧ پاڅېدو خبرې يې شروع کړې او ويې ويل : ا ی خلکو تاسې ددې لپاره راوتلي ياست چې که الله مو شهادت نصيب کړي والله مونږ دخلکو سره په عدد باندې جنگ نه کوو مونږ د خلکو سره صرف پدې مبارک دين جنگ کوو چې الله

① مونږ ته ورباندې عزت راکړی دی راځي چې ور وړاندې شو الله به په دوه ښو شيانو کې يو مونږ ته راکوي يا شهادت او يا کاميابي خلکو وويل والله ابن رواحه رښتيا وويل او ددې خبرې سره ټول په يوه جذبه ور وړاندې شول چې بلقاء سيمې ته ورسېدل د هرقل فوځونه څه روميان او څه عرب هم نېږدې کلي ته چې مشارف يې ورته ويل را ورسېدل مسلمانان پدې وخت کې د موته په نوم کلي ته وړاندې شول په اوس وخت کې ورته کرک وايي مسلمانانو خپل فوځ تيار کړو په ميمنه (د

فوځ په ښي طرف) باندې يې قطبة بن قتادة ⑧ مقرر کړو په ميسره (د فوځ په چپ طرف) عباية

بن ملک یو انصاري مجاهد **8** مقرر کړو صفونه سره وړاندې شول او سخت جنگ شروع شو چې صرف د زخمیانو فریاد د تورو اواز او د مسلمانانو د تکبیر اوازونه پورته کېدل د زمکې نه تور گرد پورته شو فوځونه ډېر په سخته سره مخامخ شول چې د مسلمانانو لمری امیر حضرت زید بن حارثه **8** د شهادت لور مقام ته ورسېدو حضرت جعفر **8** را ټوپ کړل او بیرغ یې پورته کړو د مسلمانانو فوځیانو په مخه کې وو جنگ ډېر سخت وو ښی لاس یې چا ووهلو او لاس یې ترې پرې کړو ده زر بیرغ په چپ لاس کې ونیولو او هغه یې زمکې ته پرې نه ښودو چپ لاس یې ترې ووهلو د پاتې بدن او سر په واسطه یې د اسلام بیرغ پورته کړو او زمکې ته یې پرې نه ښودو تردې چې شهید شو .

عبد الله بن رواحة **8** را ټوپ کړل او د مسلمانانو بیرغ یې پورته کړو او په بل لاس کې یې خپله توره واخیسته او په جنگ ور گډ شو تردې چې د شهادت لور مقام ته ورسېدو کله چې د مجاهدینو دریم قائد هم شهید شو ثابت بن أرقم بن ثعلبة الأنصاري **8** را ټوپ کړل او د مسلمانانو بیرغ یې پورته کړو اواز یې وکړو ای مسلمانانو امیر و ټاکئ دوی ورته وویل همدا ته امیر شوې ده وویل نه زه یې نشم کولی بیا وویل شول چې خالد بن ولید به امیر وي او په اسلام کې د خالد بن ولید دا لمری ځل وو چې امیر شو ده په خپل جنگي مهارت د فوځ ښی طرف چپ طرف ته ولېږلو او چپ طرف یې ښی طرف ته ولېږلو او پدې وخت کې

شپه وه سبا چې صفونه سره مخامخ شول نو کفارو چې ولېدل کسان بدل دي دوی فکر وکاوه چې مسلمانانو ته لکه چې نور تازه دم فوځونه راغلي دي د هغوی زړه وغورځېدو

او مسلمانانو ته ویل شوي وو چې څومره مو وس وي دومره په سخته سره به حمله کوئ حضرت خالد بن ولید ⁸ فرمایي د موته په ورځ مې په لاس کې نه تورې ماتې شوې چې کله سره مخامخ شول مسلمانان په همداسې سخته توګه د کفارو سره مخامخ شول هغوی ماتې وخوړه او مسلمانانو ته یې شا کړه میدان یې پرېښودو کله چې هغوی له

میدان څخه و تښتېدل نو حضرت خالد بن ولید ⁸ هم مسلمانانو ته وویل ودرېږئ په دوی پسې نه ورځو او بېرته مدینې منورې ته را ستانه شول او دا یوه ښه تجربه وه چې د ښه عزت په وخت کې په داسې وخت کې چې کفارو ماتې خوړلې وه دوی مدینې منورې ته را ستانه شول پدې جنګ کې د مسلمانانو له لوري نه تر گمان څخه ډېر کم تلفات وو صرف ۱۲ کسان شهیدان وو او د رومیانو له لوري نه ۳۳۵۰ درې زره دری سوه پنځوس کسان وژل شوي وو

رسول الله ﷺ ددې هرڅه په اړه په مدینه منوره کې صحابه وو ته خبر ورکړو هغوی ته یې وویل حضرت زید بن حارثه ⁸ جنګ ته وړاندې شو هغه شهید شو بیا حضرت جعفر ⁸ بیرغ واخیستو هغه هم شهید شو بیا عبد الله بن رواحه ⁸ واخیستو هغه

هم شهيد شو او بيا د الله د تورو څخه يوې تورې واخيستو او هغه ته الله ① فتح ورکړه .
پدې غزا کې شهيدان په لاندې ډول وو .

1. زيد بن حارثة
 2. جعفر بن ابي طالب
 3. عبد الله بن رواحة
 4. مسعود بن الاسود
 5. وهب بن سعد
 6. عباد بن قيس
 7. عمرو بن سعد
 8. الحارث بن النعمان
 9. سراقه بن عمرو
 10. أبو كليب بن عمرو
 11. جابر بن عمرو
 12. عامر بن سعد
- رضوان الله عليهم اجمعين

سريه عمرو بن العاص إلى ذات السلاسل

پدې سريه کې رسول الله ﷺ حضرت عمرو بن العاص هغه وخت ذات السلاسل سيمې ته ولېږلو کله چې رسول الله ﷺ ته خبر راغلو چې د قضاة قبيلي خلک سره ټول شوي دي او غواړي چې مدينې منورې ته په ورو ورو را نېږدې شي نو رسول الله ﷺ ور پسې ۳۰۰ کسان پداسې توگه ور ولېږل چې د شپې به منزل کوي او د ورځې به پتيري ترڅو په دوی باندې حمله وکوي کله چې دوی ور نېږدې شول نو دوی ته معلومه شوه چې هغه ډېر کسان دي نو رسول الله ﷺ ته يې احوال را ولېږلو او مرسته يې ترې وغوښته رسول الله ﷺ حضرت ابو عبیده بن الجراح د ۲۰۰ کسانو سره ور ولېږلو پدې کسانو کې حضرت ابو بکر صديق (8) او حضرت عمر (8) هم وو ټول مسلمانان چې سره يو ځای شول نو په يو ځل يې په هغوی باندې حمله وکوله هغوی ترېنه و تېښتېدل او جنګ يې ورسره ونه کولو .

سرية الخطب

پدې سره كې رسول الله ﷺ حضرت ابو عبدة بن الجراح ⑧ د هجرت په آتم كال د رجب په مياشت كې د ۳۰۰ كسانو مهاجرينو سره چې حضرت عمر ⑧ هم پكې وو د جهينة يو كلي ته چې د بحر په غاړه وو لېږلى وو ددې كلي او د مدينې په مينځ كې د پنځو ورځو لاره وه په لاره كې دوى ډېر وړي شول د ونو د پانو خوراك ته مجبور شول يو ځل حضرت قيس بن سعد ورته يو اوښ واخيستو هغه يې ورته حلال كړو بيا بحر ورته يو لوى ماھى غاړې ته را وغورځولو ډېر لوى وو ټولو صحابه وو دهغه څخه خوراك كولو تردې چې بېرته د راگرځېدلو وخت يې شو را وگرځېدل د هېڅ ډول جنگ سره مخامخ نه شول .

سرية أبي قتادة بن ربعي الأنصاري إلى خضرة

پدې سره كې رسول الله ﷺ حضرت أبي قتادة بن ربعي الأنصاري ⑧ د ۱۵ كسانو سره د غطفان قبيلې ته لېږلى وو د يو څه جنگ سره مخامخ شول او د مقابل لوري نه مرگ وشو صحابه د ۱۵ ورځو سفر نه وروسته په خير سره د څه غنيمت سره مدينې منورې ته را ستانه شول .

سرية أبي قتادة بن ربعي الأنصاري إلى بطن إضم

پدې سریه کې رسول الله ﷺ حضرت أبي قتادة بن ربعي الأنصاري ⑧ د هجرت په آتم کال کې د رمضان په آخرو شپو کې د آتو کسانو سره بطن اضم ته هغه وخت لېږلی وو چې رسول الله ﷺ فتح مکې ته روانېدو د دوی د لېږلو فايده دا وه چې خلک فکر وکوي چې رسول الله ﷺ هم په دې کسانو پسې ورځي او څوک شک ونه کوي چې رسول الله ﷺ د مکې په لور ځي .

سرية خالد بن الوليد إلى العزى

پدې سریه کې رسول الله ﷺ حضرت خالد بن الوليد ⑧ د مکې مکرمې د فتح نه وروسته د هجرت په آتم کال د رمضان په میاشت کې د ۳۰ کسانو سره ولېږلو چې لار شئ په نخلة نومي ځای کې مشهور بت عزى وران کړئ دوى لارل هغه يې وران کړو بېرته چې راغلل رسول الله ﷺ ته يې قصه وکوله رسول الله ﷺ ورڅخه پوښتنه وکوله چې څه شى دې ولېدل؟ ده ⑧ ورته وويل نه .. رسول الله ﷺ ورته وويل څه لار شه هغه وران کړه نه دې دى

وران كړی كله چې حضرت خالد بن ولید په سخته غصه كې بېرته راغلو گوري چې يوه توره ښځه بغير د جامو څخه لوڅه ببر سر ولاړه ده هغه يې ووژله بيا چې رسول الله ﷺ ته ورغلو رسول الله ﷺ ورته وويل هو همدا عزى بس دا اوس ددېنه نا اميده شوه چې ددېنه وروسته دې ستاسې په ښارونو كې څوك دهغې عبادت وكوي .

سرية عمرو بن العاص إلى سواع

پدې سريه كې رسول الله ﷺ حضرت عمرو بن العاص ⑧ د مكې مكرمې د فتح نه وروسته د هجرت په آتم كال د رمضان په مياشت كې د څه كسانو سره په سواع پسې چې د هذيل قبيلې بت وو ور ولېږلو چې وران يې كړي هغه يې وران كړو او بېرته ترېنه را ستانه شول .

سرية سعد بن زيد الأشهلي

پدې سريه كې رسول الله ﷺ حضرت عمرو بن العاص ⑧ د مكې مكرمې د فتح نه وروسته د هجرت په آتم كال د رمضان په مياشت كې د ۲۰ كسانو سره په مناة بت پسې ور ولېږلو چې وران يې كړي دا د اوس، خزرج او غسان د خلكو بت وو دوى دهغه ورانولو ته ورغلل چې يوه توره لوڅه ښځه چې

ببر سر يې وو ورته را ووتله او فرياد يې کولو
سینه يې وهله حضرت سعد **8** ور وړاندې شو هغه
يې ووژله او بيا يې بت وړان کړو .

سرية خالد بن الوليد إلى بني جذيمة

پدې سريه کې رسول الله ﷺ خالد بن وليد **8** د
فتح د مکې نه وروسته بني جذيمة قبيلې ته ور
لېږلی وو چې هغوی اسلام ته را وغواړي او صرف
هغوی ته د اسلام لوري ته دعوت ورکړي .

سرية الطفيل بن عمرو الدوسي

پدې سريه کې رسول الله ﷺ حضرت طفيل بن عمرو
الدوسي **8** په ذي الکفين بت پسې ورلېږلی وو
چې وړان يې کړي او دا د عمرو بن حممة الدوسي
بت وو چې د هجرت په آتم کال د شوال په مياشت
کې وړان شو .

سرية عينة بن حصن الفزاري

پدې سريه کې رسول الله ﷺ حضرت عينة بن حصن
الفزاري **8** بني تميم قبيلې ته د هجرت په

نهم کال د محرم په مياشت کې د پنځوسو کسانو سره ور لېږلی وو .

سرية قطبة بن عامر بن حديدة

پدې سريه کې رسول الله ﷺ حضرت قطبة بن عامر بن حديدة ⑧ د خثعم قبيلې يو کلي ته د شلو کسانو مجاهدينو سره ور لېږلی وو .

سرية الضحاک بن سفيان الکلابي

پدې سريه کې رسول الله ﷺ حضرت الضحاک بن سفيان الکلابي ⑧ د هجرت په نهم کال د ربيع الاول په مياشت کې د القرطاء سيمې ته د گڼ شمېر مجاهدينو سره لېږلی وو دوی لارل هلته يې خلکو ته د اسلام لوري ته دعوت ورکړو هغوی له اسلام نه انکار وکولو دوی ورسره جنگ وکولو کفارو ته يې ماتې ورکړه څه کسان يې ترې ووژل او څه يې ژوندي مدينې منورې ته راوستل .

سرية علقمة بن مجزز المدلجي

پدې سريه کې رسول الله ﷺ حضرت علقمة بن مجزز المدلجي ⑧ حبشي ته د هجرت په نهم کال د ۳۰۰

کسانو سره د ربیع الثاني په میاشت کې لېږلی وو .

سریة علي بن أبي طالب إلى الفلس

پدې سریه کې رسول الله ﷺ حضرت علي بن أبي طالب ⑧ په فلس بت پسې ور لېږلی وو دا د بني طی د قبیلې بت وو رسول الله ﷺ ور پسې د حضرت علي ⑧ په مشري کې ۱۵۰ کسان ور ولېږل چې وران یې کړي دا بت یې وران کړو هلته موجودو خلکو ورسره جنگ وکولو هغوی ته یې ماتې ورکړه او غنیمتونه یې ترې راوړل .

سریة عکاشة بن محصن الأسدي

پدې سریه کې رسول الله ﷺ حضرت عکاشة بن محصن الأسدي ⑧ د جناب سیمې ته د هجرت په نهم کال د ربیع الثاني په میاشت کې لېږلی وو .

سریة خالد بن الوليد إلى بني عبد المدان بنجران

پدې سریه کې رسول الله ﷺ حضرت خالد بن الوليد ⑧ د هجرت په لسم کال د ربیع الاول په میاشت

کې بني عبد المدان قبيلې ته چې په نجران کې
وه لېږلی وو .

سرية علي بن أبي طالب إلى اليمن

پدې سريه کې رسول الله ﷺ حضرت علي بن أبي طالب
⑧ د يمن خلکو ته د هجرت په لسم کال د رمضان
په مياشت کې لېږلی وو او ورته ويلې يې وو چې
خلک د اسلام لوري ته را وغواړه او چې چا درسره
جنگ نه کولو ته ورسره جنگ مه کوه .

سرية أسامة بن زيد

دا د رسول الله ﷺ وروستنی سريه وه پدې کې يې
اسامه بن زيد د گڼ شمېر مشرانو صحابه وو سره
د شام سيمې ته لېږلی وو .

ماخذونه

- 1-التاريخ الإسلامي مواقف وعبر، د. عبد العزيز الحميدي، دار الدعوة، الإسكندرية.
- 2- السيرة النبوية دروس وعبر، د. مصطفى السباعي، المكتب الإسلامي، بيروت، لبنان، الطبعة التاسعة، 1406هـ - 1986م.
- 3- السيرة النبوية، لأبي محمد بن عبد الملك بن هشام، دار الفكر.
- 4- السيرة النبوية عرض حقائق وتحليل أحداث، د.علي محمد الصلابي الطبعة الأولى.
- 5- السيرة النبوية الصحيحة، د. أكرم العمري، الطبعة الأولى 1412هـ/ 1992م، مكتبة العلوم والحكم بالمدينة المنورة.
- 6-السيرة النبوية في ضوء المصادر الأصلية:الدكتور مهدي رزق الله أحمد ط1-1412هـ مكتبة الملك فيصل.
- 7- السيرة النبوية مواقف وعبر :الدكتور عبد العزيز بن عبد الله الحميدي ط2 دار الدعوة .
- 8-القيادة العسكرية في عهد الرسول ﷺ ، دار القلم، الطبعة الأولى، 1410هـ-1990م.

9- تفسير القرطبي، لأبي عبد الله القرطبي، دار إحياء التراث العربي، بيروت، لبنان، 1965م.

10- سير أعلام النبلاء: شمس الدين الذهبي، مؤسسة الرسالة، الطبعة الأولى، 1403هـ.

11- صور وعبر من الجهاد النبوي في المدينة، تأليف: د. محمد فوزي فيض الله، دار القلم، دمشق، الدار الشامية، بيروت، الطبعة الأولى، 1419هـ- 1996م.

12- صحيح السيرة النبوية، إبراهيم العلي، دار النفائس، الطبعة الثالثة، 1408هـ - 1998م.

13- صحيح البخاري، محمد إسماعيل البخاري، دار الفكر، الطبعة الأولى، 1411هـ - 1991م.

14- على خطى الحبيب: عمرو خالد

17- فقه السيرة النبوية: الدكتور محمد سعيد رمضان البوطي ط 11 1991م

18- من معين السيرة، صالح أحمد الشامي، المكتب الإسلامي، الطبعة الثانية، 1413هـ- 1992م.

19- فقه السيرة النبوية، منير الغضبان، معهد البحوث العلمية وإحياء التراث مكة المكرمة.

20- شرح النووي على صحيح مسلم للإمام النووي المتوفى 676هـ - طبع المطبعة المصرية ومكتبتها - القاهرة عام 1347هـ.

21- البداية والنهاية، أبو الفداء ابن كثير الدمشقي. دار الريان للتراث.

22- غزوة بدر الكبرى الحاسمة، محمود خطاب.

23- غزوة بدر الكبرى، محمد أبو فارس، دار الفرقان، الطبعة الأولى، 1402هـ- 1982م.

24- غزوة بدر الكبرى، محمد أحمد باشميل، طبعة دار الفكر، الطبعة السادسة، سنة 1394هـ

25- فتح الباري، ابن حجر العسقلاني، دار المعرفة، بيروت، لبنان.

26- الدر المنثور في التفسير بالمأثور، الإمام السيوطي، الناشر محمد أمين دمج، بيروت، لبنان.

27- زاد المعاد في هدي خير العباد، أبو عبد الله ابن القيم حقه: شعيب الأرناؤوط وعبد القادر، الطبعة الأولى، 1399هـ، دار الرسالة.

28- السيرة النبوية في ضوء القرآن والسنة، محمد أبو شهبة، دار القلم، دمشق، الطبعة الثالثة، 1417هـ - 1996م.

٢٩- المستفاد من قصص القرآن للدعوة والدعاة، عبد الكريم زيدان، مؤسسة الرسالة،

الطبعة الأولى، 1418هـ - 1997م.

3۰- طبقات ابن سعد الكبرى، محمد بن سعد الزهري، دار صادر، ودار بيروت للطباعة والنشر، 1376هـ - 1957م.

3۱- المغازي للواقدي، محمد عمر بن واقد المتوفي 207هـ، تحقيق د. مارسدن جونس، عالم الكتب، بيروت، الطبعة الثالثة، 1404هـ - 1984م

3۲- القيادة العسكرية في عهد الرسول ﷺ، دار القلم، الطبعة الأولى، 1410هـ - 1990م.

3۳- إمتاع الأسماع بما للرسول من الأبناء والأموال والحفدة والمتاع، للشيخ أحمد المقرئ، صححه وشرحه محمود محمد شاكر، مطبعة لجنة التأليف والترجمة بالقاهرة 1941م.

